

Sena

Hamsa

LULJU - SETTEMBRU, 1959

Għadd 3



LEHEN

L-ART IMQADDSA

Mitbugħ fi-EMPIRE PRESS, 266, Triq San Pawl, Il-Be.t.



LEHEN L-ART IMQADDA

QARI

MAHRUĠ MILL-KUMMISSARJAT

TAL-QABAR TA' KRISTU

F'MALTA

Il-Hames Sena

LULJU - SETTEMBRU, 1959

Ghadd 3

X'FIH DAN IL-GHADD

Il-Glorja tat-Tabor (Id-Direzzjoni) 65

L-EWWEL TAQSIMA — DAWL

L-Istorja tas-Salib (P. P. Saydon) 66
 Il-Belt ta' Gerax fi żmien l-Insara (P. B. Bagatti, O.F.M.) 68
 Id-Dielja fil-Bibbja (P. Gaċintu Faccio, O.F.M.) 72
 Kif il-Gharab jilqghu l-Ghorba (P. Narcissu Cecchitelli, O.F.M.) 75
 Ir-Registri ta' Casa Nova (Ignazio Mancini) 78

IT-TIENI TAQSIMA — IMHABBA

San Kononu Martri (P. G. Rossi, O.F.M.) 81
 Il-Mużajk tal-Kalvarju (Fra Elija, O.F.M.) 84
 Il-Ghamja ta' Nazaret (Guża) 86
 Naqra ta' Mużew (Elsie) 88
 Il-Misilmin u l-Madonna (P. Ubertinu Berti, O.F.M.) 92
 Ahbarijiet ta' l-Art Imqaddsa 95
 Requiescant In Pace 96

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Giezu, Il-Belt.

IL-GLORJA TAT-TABOR

It-Tabor! Kobor ta' sbuhija u seher ta' gmiel!

Fiz-żerniq ta' għodwa diefsja, u fis-sirġa tahraq ta' nofs inhar, u fil-ghabex biered ta' fil-ghaxija, it-Tabor huwa dejjem il-Għolja ta' seher u ta' gmiel, li jpaxxi l-ghajnejn u jerfa' l fuq il-qalb tal-bniedem. Mill-wetgħa ta' Esdrelon jirtefa' l fuq 'il fuq, lejn sema iżraq, għal aktar minn seba' mitt qama, donnu artal maħluq mill-Mulej, li jstieden lill-bnedmin biex jiddulu l-gima ta' qalbhom. U fuq il-quccata tiegħu, fil-misrah li jinfirex għal medda kbira, ruħ il-bniedem tħossha teħtief u donnha trabbi l-ġwienah u tittajjar għal hajja fuqana, tfitteż li tingħaqad ma' Dak li ħalaqha. Oh x'dehra ta' bil-ħaqq li tisraq il-qalb u ġgiegħel lil min jistqarr il-kobor tal-Mulej fil-ħulqien. Minn fuq dik il-firxa tħaddar, imbagħad, ħarstek taqa' l isfel ma' dwar il-gholja u dlonk tilmah taħtek misfruxa l-ibliet tal-Vangelju: Kana, Nazzaret, Kafar-Nahum u ftiit 'il hemm ir-raħal ta' Najm u aktar il-bogħod, il-wetgħa ta' Samarija. Innaha tax-Xerq tara quddiemek l-igbla ta' Libnan ihaddru u tal-Hermon, ibajjdu bis-silġ ta' fuqhom, u aktar qrib, tleqq bħal fidda x-xmara tal-Gurdan.

Iżda, joktor u jikber sebh it-Tabor jekk inharsu lejn il-ġrajjet li fuqu twet-tqu ma' tul l-istorja. Sa mill-bidu nett tal-wasla tal-Israeliġin fl-Art Imwegħda, b'amar ta' Gożwè, it-Tabor kien jifred it-taqsima ta' Issakar mit-taqsima ta' Żabulon. Meta, mija u ħamsin sena wara l-Lhud waqgħu taħt il-madmad tal-Kanġhanin, harbu hemm fuq, u b'amar tal-immnebbħa Debora, għaxart elef minnhom immexxija minn Barak, niżlu u ħabtu għat-tajfa ta' Sisara u rebħuha (Guditta, IV, V). U m'ħux hemm fuq ukoll il-ġens tal-Mulej sab kenn meta l-Madjanijin u l-Amalekin tferrxu mal-wetgħa ta' Esdrelon biex jeqerduh? (Guditta VI, 2) U għal hekk it-Tabor dejjem ġibed il-ghajnejn tal-Imnebbħin tal-Mulej, fosthom Geremija, li xebbah il-miġja tal-qabl Nabukodonsor: Bħat-Tabor qalb l-igbla' (Geremija, LXVI, 18).

Imma t-Tabor fuq kollox huwa l-gholja li għażel Gesù Kristu għal grajja mill-akbar grajjet ta' ħajtu. Hemm fuq Huwa temm l-ewwel taqsima tal-ħajja tiegħu li għadda fil-Galilija, qalb it-twegħir mal-Farisin u għedewwa oħra. Ħass li kien meħtieġ li jfarrag lill-Appostli u jqawwihom fl-emma tagħhom, billi kienu qegħdin jaqtgħu qalbhom għax rawh qisu mkeccì mill-Galilija u mhedded bil-mewt. Gesù għal hekk, "ħa miegħu lil Pietru u lil Ġakbu u lil Ġwanni u tellagħhom fuq għolja wehedhom. U tħiddel quddiemhom, u wiċċu idda bħax-xemx, u ħwejġu saru bojod bħad-dawl, u f'daqqa deħrulkhom Mosè u Elija jitkellmu miegħu" (Matt. XVII, 1). It-tlieta semgħu lil Gesù jitkellm ma' Mosè u Elija, iżda ħadd minnhom ma fehem xejn. Huma biss kienu mgħaxxaq jaraw it-Tisbiħ tal-Imgħallem fl-aqwa tiegħu. Ġwanni baqa' jħares imgħaxxaq u Pietru qabeż u qal: "Mgħallem, tajjeb għalina li nibqgħu hawn; nagħmlu, jekk trid, tliet għerejjex, għalik wieħed, għal Mosè wieħed u għal Elija wieħed." Iżda qabel ma temm dawn il-kelmiet, shaba kollha dawl għattiethom u gie lehen mis-shaba li qal: "Dan hu Ibni l-maħbub li bih nitgħaxxaq. Lilu isimgħu." Malli semgħu dan id-dixxipli waqgħu wiċċhom fl-art u beżgħu ħafna. U din hija b'ħaqq l-akbar Glorja tat-Tabor, il-gholja tas-sew qaddisa.

ID-DIREZZJONI.

L-ISTORJA TAS-SALIB

Fil-harġa April-Ġunju 1959 ta' dan il-qari l-kittieb ELSIE qalilna l-istorja tas-Salib kif kienu jghiduha bosta snin ilu. Din l-istorja hi wahda minn dawk l-istejjer qodma li l-immaġinazzjoni tal-poplu kienet issawwar biex aktar iżzomm hajja d-devozzjoni. Is-Salib kien l-ghodda tal-fidwa taghna, u ghal-hekk f'mohh il-poplu kienet tixraqlu storja qadima, storja kbira, storja ta' l-ghageb. ELSIE qalilna wahda minn dawn l-istejjer, imma hemm stejjer ohra, u jista' jkun li kienu aktar maghrufin. Xi tarf ta' dawn l-istejjer insibuh saħansitra fit-talb tal-Knisja. Fl-innu li jinghad fil-Matutin tal-festa tas-Salib, fit-3 ta' Mejju u fi żmien il-Passjoni fir-Randan, naqraw:

... Alla

ried mis-siġra li qatlitna
il-hlas johrog ta' saħhitna.

.....

Biex is-saħha hekk ta' tigina
mnejn il-mewt harġet ghalina.

(Mit-traduzzjoni tal-"Inni Mqaddsa" ta' L. Mifsud Tommasi).

Fi kliem iehor is-salib kien magħmul mis-siġra li minnha Adam kiel il-frotta. Skond l-immaġinazzjoni tal-poplu s-siġra li giebet il-mewt fid-dinja giebet ukoll il-hajja, u x-xitan li rebah il-bniedem b'siġra kien mirbuh minn Kristu b'ghuda mill-istess siġra. Dan hu li naqraw fil-Knisja. Ghandna xi storja li fuqha hu mibni dat-talb?

Fis-seklu 12 inkitbu hafna stejjer tas-Salib li jixxieħbu imma ma jaqblux f'kollox bejniethom. Dawn l-istejjer jew xi b'cejjeċ minnhom aktarx li huma mehudin minn stejjer aktar qodma. Fi storja minnhom, li biċċa minnha meħudha mill-"Hajja ta' Adam u Eva miktuba aktarx fl-ewwel seklu wara Kristu, naqraw li meta Adam kien marid bagħat lil ibnu Set il-ġenna ta' l-art biex iġiblu d-duwa. Hemm lil Set tawh

xi hwawar jew, skond storja ohra, fergha ta' siġra, li jahsbu li kienet is-siġra li minnha Adam u Eva kielu l-frotta u qalulu biex ihawwilha go ħalq Adam. Dik il-fergha kibret u saret siġra. Żmien twil wara, dik is-siġra kienet maqlugħa u nhawwla quddiem il-palazz ta' Salamun. Meta s-sultana ta' Saba ġiet iżzur is-sultan Salamun, rat is-siġra u ħabbret li dik is-siġra kellha twaqqa' s-saltna tal-Lhud. Meta sema' dan Salamun ġegħilhom jaqtgħu s-siġra u jiftgħuha go menqa fejn il-morda kienu jinżlu u jfiqu. Fi żmien Kristu l-menqa nixfet, dehret is-siġra u minnha sar is-salib ta' Kristu.

Fi storja ohra, li fiha Adam ma jissemma xejn, naqraw li fi żmien is-sultan David raġel mar f'masġar, ra siġra sabiha, qatagħha u ġiebha lis-sultan. Is-sultan ksieha bid-deheb u kien jagħtiha qima kull jum. Hekk ukoll kien jagħmel ibnu Salamun. Meta s-sultana ta' Saba marret iżzur is-sultan Salamun, rat is-siġra u qalet: Li kien jaf is-sultan x'ghad isir minn dik is-siġra, żgur jahraqha. Malli sema' Salamun dak il-kliem, qaxxar is-siġra mid-deheb u rmieha f'menqa. Fi żmien Kristu l-menqa nixfet, dehret is-siġra, tellgħuha u minnha għamlu s-salib.

Fi storja ohra jissemma Mosè flok Adam. Tgħid hekk: Wara li harġu l-Israelin mill-Eġittu, damu tliet ijiem jimxu u ma sabux ilma. Wara tliet ijiem xhin stenbah Mosè fil-ghodu ra li hdejn rasu kienet nibtet xitla taċ-ċypress, in-naha tal-lemin kienet nibtet xitla taċ-ċedru u n-naha tax-xellug xitla taż-żnuber. Staghgeb Mosè, beza' u flimkien mal-poplu telaq minn hemm. Wara li telqu reġa' ra t-tliet xtielji u qal: Dawn it-tliet sigriet huma xbiha tat-Trinità Mqaddsa. Telqu minn hemm u fil-ghodu reġa' ra t-tliet sigriet. Billi l-ilma ta' hemm kien hażin Mosè

qala' x-xtieli, tefagħhom fil-ilma u l-ilma sar tajjeb. Meta Mosè ra l-ghageb ta' dawk ix-xtielj zammhom mieghu matul il-mixja kollha fid-dezert sakemm wasal f'art Mowab, fil-Lvant ta' l-Art Imqaddsa. Hemm baqghu t-tliet xtieli bla ma kibru u bla ma nixfu u bla ma dbielu.

Meta lahaq sultan David, Alla qalu: Mur in-naħa l-oħra tal-Ġurdan u hemm issib tliet xtieli mqaddsa mħollijin hemm minn Mosè. Huma xbiha tat-Trinità Mqaddsa u bihom id-dinja kollha tkun imdawwla. Meta wasal David għadda l-lejl hemm. Xhin stenbah fil-ghodu ra tliet xtieli bħalma kien rahom Mosè. David qalagħhom u haddhom Ġerusalem. Sakemm wasal Ġerusalem saru hafna mirakli bis-saħħa ta' dawk ix-xitliet. Kien fil-ghaxija xhin wasal is-sultan Ġerusalem. Ix-xtieli kienu mqegħdin fil-ghajn hdejn il-ġnien tas-sultan. L-ghada s-sultan ried ihawwilhom fil-ġnien tiegħu, imma sab li l-gheruq kienu qabdu l-art sewwa u hadd ma seta' jaqlagħhom. Is-sultan halli hom hemm u dawwar haji madwarhom. Ix-xtieli maż-żmien kibru, saru zokk wiehed, imma l-qcačet tagħhom baqghu magħżulin minn xulxin. U hekk is-sigriet saru sigra waħda u tliet sigriet, xbiha tat-Trinità Mqaddsa. Wara David, ibnu Salamun bena t-tempju li fih kienu jinhtiegu hafna travi. Kien għad jonqos travu u ma sabu l-ebda sigra tajba. Daru għas-sigra li kien hawwel David fil-ġnien. Qabel ma qatghu s-sigra sabu li kienet xibrejn itwal. Qatghu travu minnha, imma ġara li huma u jtellgħuh kien xibrejn itwal u xhin nizzluh kien xibrejn aqsar. Meta ra hekk is-sultan gegħilhom ifittxu sigra oħra; qatghu minnha travu tal-qies u t-travu l-iehor baqa' mwarrab fit-tempju. Kemm dam fit-tempju dak it-travu saru hafna mirakli bih. Ghaddew hafna snin; ġie

Kristu fid-dinja u l-Lhud riedu jsalibuh. Qajfa baġhat hafna Lhud biex iġibu dak it-travu mit-tempju biex jagħmlu salib minnha. Imma l-Lhud ma setghux iharrku t-travu. Qajfa gegħilhom jaqtghu biċċa minnu u hekk irnexxielhom jagħmlu s-salib li fuqu miet Ġesù Kristu għall-fidwa tad-dinja.

Din l-istorja miktuba fis-seklu tnax tagħtina xi tagħrif iehor fuq is-salib wara l-mewt ta' Kristu. Il-biċċa żejda tat-travu baqgħet fit-tempju. Meta S. Liena sabet is-salib ta' Kristu, sabet ukoll fit-tempju l-biċċa żejda. Staqsiet x'kienet u qalulha li kienet baġgħet żejda mis-salib. Talbet lil Alla iġharrafha x'għandha tagħmel b'dik il-biċċa. Dehriha anglu u qalilha biex taqsam dik il-biċċa f'erba' qasmiet u tibgħathom waħda f'kull qasma tad-dinja. Hekk għamlet S. Liena u baġtet biċċa Ruma, biċċa Lixandra, biċċa halliet Ġerusalem u biċċa haditha magħha Kostantinopli, u lil binha Kostantinu ġebitlu l-ghuda tas-salib. Is-salib kien fih tliet biċċiet: biċċa wieqfa, biċċa mimduda u l-biċċa li fuqha kien hemm miktub: Ġesù sultan tal-Lhud. Biċċa qieghda Ġerusalem, biċċa Kostantinopli u l-biċċa l-oħra hadd ma jaf fejn hi. Wara li sabet is-salib S. Liena sabet l-imsiemer, u l-anglu qalilha biex tqegħidhom fil-ġiem taż-żiemel ta' binha. Hekk għamlet, u ż-żiemel ta' Kostantinu bil-ghageb tiegħu ġibed kotra kbira ta' nies lejn Alla. Wara tliet snin l-anglu reġa' deher lil Kostantinu u qallu biex jaqla' l-imsiemer mil-ġiem u jqegħidhom fis-salib.

Dawn l-istejjer tas-salib ma għandniex narmuhom bħala hrejjeġ, imma għandna nġożżuhom, bħalma kienu jġożżuhom dari, bħala frott ta' l-immaginazzjoni ta' nies mimlijin bil-hegga tal-fidi mqaddsa.

P. P. Saydon.

IL-BELT TA' GERAX FI ŻMIEN L-INSARA

Kull min iżur il-herba tal-belt ta' Gerax(1), fit-Transgordanja, jibqa' mistaghġeb bil-kobor u l-ġmiel tal-fdalijiet qodma li fiha: kolonni twal, m'oghla s-sema; hitan donnhom swar, mi-brija b'haġar meqjus, mingur u mmelles; toroq twal, imballta, wesġhin u watja. Kollox jixhed żmien ta' ġid, gherf u hena; żmien li għab u għadda, ilu akar minn elf sena. Il-kotra ta' dawn il-fdalijiet huma ta' żmien il-Pagani ta' Ruma, imma hemm ukoll fadalijiet ta' żmien l-insara ta' Bisanzju(2), li għad li m'humix tal-kobor ta' daww

ebda qaddis Martri minn Gerax. Ara kemm hu hekk, li meta f'din il-belt inbnew knejjes għal qaddisin Martri, dawn il-Martri ma kinux minn Gerax, imma minn pajjiżi oħra. L-ewwel afar ta' ġemgħa ta' Nsara fil-belt ta' Gerax huwa tas-seklu Erbġha, u dil-ġemgħa tidher li-kienet mill-ewwel imrawma, u kellha Isqof fir-ras tagħha. U damet qawwija šiha sas-seklu Sebġha.

Kif wiehed jifhem mill-kitbiet li jin-sabu fil-knejjes ta' dak iż-żmien, l-isqifijiet ta' Gerax, mis-seklu Erbġha sas-seklu Sebġha, kienu dawna: Eskere-



Gerax, Transgordanja. — Biċċa mit-triq il-kbira, jew "cardo maximus" tal-belt. Fix-xellug jidher iġ-*tarag* li jieħu għall-kattidral (bejn il-kolonni) u wara l-herba tal-kattidral in-nifsu, fejn kien jitbiddel l-ilma f'inbid, u hemm ix-xbieha tal-Madonna u l-Anġli.

ta' qabilhom, imma ta' min isemmi-hom, għax għandhom ukoll is-siwi tagħhom.

Għal kemm Gerax kienet belt imrawma sa minn żmien l-Imperaturi Antonini, bejn is-snin 96 u 192 Wara Kristu, meta d-Din Nisrani kien ha ġmielu, jew dan id-Din il-ġdid ma kienx daħal fiha, jew jekk daħal, ma kienx imqab-bad; dan jidher mill-hafna kitbiet In-sara li hemm f'dik il-belt, li ma jsemmu

zju (għal habta tas-sena 395), Flakku (451), Marjanu (bejn is-sekli Hamsa u Sitta), Klawdju (464), Pawlu (531), Anastasju (l-ewwel nofs tas-seklu Sit-ta) u Ġenesju (611). Dawn l-Isqifijiet

(1) Il-kelma **Gerax** tingara b'accent fuq l-ewwel vokali, bhal **lemah**, **fetah**, **seraq**.

(2) Bisanzju, jew Bisantju, jigi f'eri Kostantinopli.

imsemmijin fil-kitba qishom dejjem ghal xi xoghol li ghamlu, ghax kif jidher, f'Gerax, l-Isqof ma kellux x'jaqsam mad-Djiena biss, imma wkoll ma' kull xoghol li kellu b'ghan il-gid tannies tal-pajjiż li kien taht jeddu.

Mill-hajja u x-xoghol tal-insara ta' Gerax, l-aktar haġa li għadha tidher sal-lum, huma l-fdalijiet tal-knejjes li bnewhom ma' tul tlett mitt sena. Fit-taħfir li sar f'dil-belt xi għaxar snin ilu, inkixfu fdalijiet ta' tnaaxer knisja (dra-



Gerax. — Biċċa mill-mużajk tal-art tal-knisja li kixfu l-Fraŋgiskani. Jidhru żewġ itfal għedin jaghsru l-gheneb.

bi knisja waħda jkun fiha haġna kapPELLI), barra minn knisja oħra li kixfuba ftit snin ilu l-Fraŋgiskani. Għalkemm il-ghadd ta' tlettaxer knisja huwa għadd kbir ġmielu għal belt waħda, barra minn dawn kien hemm knejjes oħra, kif jidher minn xi kliem ta' kitbiet ta' dak iż-żmien.

Mill-kitba jidher li fis-seklu Erbgha f'Gerax inbena katedral; żewġ knejjes inbnew fis-seklu Hamsa; disa' knejjes inbnew fis-seklu Sitta, u knisja waħda

fis-Seklu Sebgha. Jidher mela li l-insara ta' Gerax żdiedu l-aktar fis-Seklu Sitta; jew ghax kotra kbira ta' Pagani qalbu u saru Nsara f'daqqa, jew ghax l-insara ta' dik il-belt, għal haġa jew oħra, rikbu r-rih. Din l-ahhar grajja tidher ghax fis-Seklu Sitta l-insara biddu fi knejjes tagħhom biċċa binj kbira tal-Pagani fil-*"cardo maximus"*(3), u wkoll sinagoga tal-Lhud. Dil-haġa ma setgħetx issir li kieku l-kotra kbira tannies ta' Gerax ma kinux insara.

Dawn il-knejjes kollha f'belt waħda u kollha qrib xulxin, donnhom jagħtuk tahseb li l-Insara ta' Gerax kienu mi-frudin bejniethom, jġifieri ma kinux ta' twemmin wiehed, għal hekk kull gemgha ta' Nsara kellha l-knisja tagħha. Imma fil-kitba li nstabt s'issa ma hemm ebda hjiel ta' dan. Fi żmien wiehed qatt ma jissemma hliel Isqof wiehed, u ebda kelma ma nstabt mik-tuba li turi li l-Insara ta' Gerax fid-Djiena ma kinux jaħsbuha kollha xorta waħda.

Mill-kitba magħruf ukoll l-isem tal-qaddisin li għaliegħom kienu msemmija l-knejjes. Dawn huma: l-Appostli, il-Profeți u l-Martri; San Gwann il-Għammiedi; San Tewdor, San Gorg, San Quzman u San Damjan. Għad li s'issa għad ma nstabt ebda knisja msemmija għal Madonna, ma jfissirx li l-Madonna ma kinitx meqjuma f'Gerax. Ghax mhux tal-knejjes kollha għadu nstab il-fdal. Targa', li l-Madonna kienet meqjuma f'Gerax jidher ghax hemm xbiha tagħha b'San Grabiell u San Mikiel, wiehed kull naħa, f'kapPELLA f'ras ta' tarag li kien jitle' mill-*"cardo maximus"*, mibnija mal-hajt il-warrani tal-katedral.


Uhud mill-knejjes kienu mibnija

(3) Il-*cardo maximus* kien ikun it-triq il-kbira tal-belt, wiesgħa u dritta, u qisu dejjem imzejna bil-kolonna.

f'għieh il-qaddisin Martri, bħal ma jidher mil-kitba li nstabet fil-fdal tal-knisja ta' San Tewdor, li tghid: "Jien iddar sabiha ta' Tewdor ir-Rebbieh, Martri li qatt ma jmut, raġel mahbub minn Alla, lis-sebh tiegħu tar fuq l-art u l-bahar u nizel sal-qiegh tal-egħmiq. Għisnu jinsab taht l-art imma ruħu tin-sab fis-sema, tieħu sehem fil-hena ta' l-Angli għala dejjem, u thares mill-hsara lil dil-belt u lil dawk li jgħammru fiha, issa u fiz-żmien li ġej. Għal ħnie-na t'Alla dan il-binj inbena fix-xahar ta' Dijos tas-sena 559" (kif ngħoddu issa, sena 496).

Il-biċċa l-kbira tal-knejjes ta' Ġerax

xbihat u suriet mill-knejjes, bosta mill-qieghan tal-mużajk tal-knejjes huma maqlugħa, biex jithassru x-xbihat ta' nies li kien hemm. Ftit knejjes sfaw hielsa minn dan it-taħsir, fosthom dik li sabu l-Frangiskani. Fil-mużajk ta' l-art ta' dil-knisja jidher tlieta min-nies, raġel u żewġ nisa. Ir-raġel iżomm il-bhur f'idu, b'ismu miktub "Elija"; mara bl-isem "Marija", aktarx kienet martu, u tifla, bl-isem tagħha "Soreg", aktarx binthom. Jista' jkun li dawn kienu nies li għenu b'għidhom lil din l-knisja. Fil-knisja ta' San Qużman u San Damjan, fil-mużajk fl-art, hemm ukoll raġel iżomm il-bhur, ismu "Tew-



Malta, ir-Rabat. — Il-gholja tal-Virtut u fuqha l-knisja li quddiemha hemm bir tal-ilma ġieri, li jingħad li kien jitbiddel f'inbid nhar Lapsi, kull sena.

magħmula bi tliet taqsimiet jew "navi", mifrudin wahda mill-oħra bil-kolnani, u b'żewġ sagrestijiet, wahda kull naha tal-artal tan-nofs. Knisja għamla ta' salib f'Ġerax hemm wahda biss, u knisja għamla ta' sala kbira, hemm wahda biss ukoll.

Billi għadd kbir mill-knejjes ta' Ġerax kienu fl-aqwa tagħhom fis-sena 722-3, meta bdiet iċ-ċaqlieqa ikonoklasta, jiġifieri t-thassir u t-tkissir tax-

dor" u martu "Ġorga"; u żewġt irġiel oħra hamlin bixkilla bil-frott, għal knisja, ismhom "Kallenistu" u "Atriku". Ma' ġenbhom hemm kitba qasira bħala talba l'Alla biex iġin lil dawn ir-ġiel u jhallashom tal-frott bikri li ġiebu lil knisja. Il-ġhoti ta' frott u tagħam, żejt u nbid lil knisja kien jiswa biex bihom jgħixu l-qassisin u l-foqra Nsara. Hemm xbihat oħra ta' nies jaqtgħu l-gheneb u oħrajn jistadu l-

bhejjem, u xbiha tax-xhur tas-sena. Hemm ukoll mużajk ta' xbihat ta' bliet tal-Masar jew Eġittu, l-aktar ta' Lixandra u Menfis.

Bhal ma ghedna qabel, ix-xoghol ta' l-Isqof ta' Ġerax ma kienx biss li jibni knejjes u jqaddes fihom. F'kitba li nstabet f'nofs ta' sala mdawra li qabel kienet bini tal-Pagani, imsemmi li hemm kienet Djakonija, jiġifieri dar li fiha jinżammu l-flus u l-ħwejjeġ u ikel għal foqra u l-morda Insara tal-pajjiż. Il-kitba tgħid hekk: "Għal hniena t'Al-la din id-Djakonija saret fix-xahar ta' Artemis, tas-sena 627 (sena tagħna 565)." Dan ma jfissirx li qabel f'Ġerax ma kienx hemm Djakonija, u l-foqra ma kinux mgħejjuna, imma li dak iż-żmien trawwmet Djakonija akbar, għax billi żdiedu l-Insara, żdiedu wkoll il-foqra u l-morda, u ma għandniex xi ngħidu, żdiedet ukoll il-ġhajnuna għal hteġiet tagħhom.

Sant Epifanju, li miet fis-sena 403, isemmi li fis-Seklu Erbgha, kien isir għid f'Ġerax li fih l-ilma kien jinbidel f'inbid biex ikun infakkar il-ġhaġeb li għamel il-Mulej fit-tieg ta' Kana. Dan il-ġhid kien isir fil-jum tax-xahar ta' Tubi, jiġifieri nhar il-Ħammim, jew "Epifanija", fis-sitta ta' Jannar kif ingħoddu issa (Adv. Haereses, II, 1, Patrologia Graeca, 41, 941-2). Jgħid ukoll Sant Epifanju li dan il-ġhaġeb kien isir f'ħafna naħat(4). Dan hu kliemu: "F'Ċibra, rahal tal-Karja, hemm ġhajn ta' l-ilma li fil-hin li l-Mulej biddel l-ilma f'inbid f'Kana, l-ilma tagħha wkoll isir inbid. Hekk ukoll isir f'ġhajn ohra f'Ġerax, fil-Gharabja. Jiena xrobt mill-ġhajn ta' Ċibra u sha-bi xorbu mill-ġhajn ta' Ġerax, li qegħda fil-Martyrion". Din it-tagħrif ta' l-aħhar gieghlet jaħsbu lin-nies li ħaf-fu l-qdumijiet tal-belt li l-ġhajn li semma Sant Epifanju hija dik li sabu fil-bitha tal-katedral, qrib il-knisja ta

San Tewdor. Hada din il-ġhajn hemm maqghad tal-ħaġar, ma' dahar il-knisja, u quddiemu wesgħa li kienet magħluqa b'xatba jew sarbut rikkibiet. Imkien aħjar minn dak, biex isir dan il-ġhaġeb, ma satax jingħata: fuq il-maqghad kien joqghod l-Isqof, u quddiemu, fil-wesgħa l-magħluqa, il-qassisin, biex in-nies ma jrossuhomx waqt il-hamba ta' xhin isir il-ġhaġeb tat-tibdil ta' l-ilma f'inbid.

Hu magħruf li f'Ġerax, meta n-nies tagħha kienu Pagani, kien hemm qima kbira lejn Alla ta' l-inbid, li bil-Grieg kien jissejjah Djonisju u bil-Latin Bakku. Fil-ġhid tiegħu kienu jagħmlu għejjun ta' l-inbid flok ilma, biex in-nies tinla' ż-żjar u tixrob kemm tixtieq qalbha. Għal hekk in-haseb li l-ġhid Nisrani tat-tibdil tal-ilma f'inbid, kien il-ġhid il-qadim tal-Pagani, li mbagħad l-Insara ta' Ġerax tawh it-tifsir tat-tifkira tat-tieg ta' Kana. Din ma hix haġa tal-ġhaġeb, għax tibdil bhal dan ta' għejjedda sar f'ħafna pajjiżi, bhal ma sar fil-Masar, f'xi drawwiet Pagani fil-jum tal-Ħammim jew Epifanija (ara fuq hekk: Righetti, "Storia Liturgica, II", imxandra f'Milan, fis-sena 1946). Kif wieħed jista' jifhem, il-kotra l-kbira tannies ta' Ġerax kienu jaħdmu r-raba u jrabbu l-bhejjem, imma fosthom kien hemm ukoll uhud kbarat u għonja, għax ismijiethom, bhal Flavju Gawdenzju, Flavju Anastasju, Flavju Elija, u t-tribun Dagestu, li għamel xogħol kbir fi żmien l-Imperatur Gustinjanu (565) jissemmew fil-kitbiet. Ma

(4) Hemm għidut li t-tibdil tal-ilma f'inbid kien isir ukoll f'Malta, imma nhar Lapsi, f'nofs il-lejl, m'hux nhar il-Ħammim. Ara x'kiteb fuq hekk Mons. Grech fil-ktieb tiegħu: "La Chiesa della Virtù", faċċata 15 u 30. Il-mara li kellha r-raba tal-Knisja tal-Virtù, ir-Rabat, qaltli li l-ilma tal-bir ta' quddiem il-knisja, f'Lapsi kien jitla' sax-xifer, u jsir inbit.

ghruf ukoll li kien hemm nies oħra tat-tajjeb u nies tas-snajja', bħal dawk li jahdmu l-deheb biex jizzejnu n-nisa.

Mill-kitbiet wiehed jista' jagħraf ukoll hafna minn dak li l-insara ta' Ġerax kienu jemmnu. F'kitba minnhom hemm dal-kliem: "Alla wiehed u Kristu Rebbieh", bhala twegiba għal kitba oħra Pagana, li tgħid: "Alla wiehed u Guljanu Imperatur" (5). Kemm kienu jghozzu d-Din Nisrani għadu jidher ukoll minn kliem bħal dan li jinsab fil-kitbiet ta' dak iż-żmien: "Mulej, għinna!" "Imqaddsa Marija, ħarisona!" "San Ġorġ, ieqaf magħna!", u oħrajn. F'dawn il-kitbiet Kristu hu msejjah: "Dawl u Ħajja".

Meta l-Misilmin ħadu Ġerax, il-ħajja Nisranja nfilget. Beqgħet tnin ftit tas-snin u fl-aħħar intfiet għal kollox. Ha-

ga tas-sew tal-ghageb kif dawk l-Insara li b'xogħol u taħbit kbir bnew dawk il-knejjes kollha, tilfu hekk malajr twemminhom. Imma dan hu li ġara, u hadd ma jista' jichdu. Fl-istorja hemm ġrajjet ta' tibdil f'daqqa, li hu magħruf li ġara, imma kif u għaliex ġara, ma jistax jiftiehem.

P. B. Bagatti, O.F.M.

(5) Dan kien Guljanu l-Apostata, iben Kostanzu Floru, jiġifieri ahwa ma' Kostantinu l-Kbir, mill-missier biss, għax ma kienu bin Santa Liġna. Dan għall-ewwel kien Nisrani, imma raġa' qaleb Pagan. Twieled fis-sena 331 u miet fis-sena 363, fil-ħarb mal-Persin. Hu u jmut għajjat: "Int irbaht, ja Galili!" (Galili jiġifieri Gesù).

(Noti tal-Editor)

ID - DIE LJA FIL - BIBBJA

L-ewwel hsieb ta' Nuh malli ħareġ mill-Arka, wara l-Għarqa l-Kbira jew **Dilluvju**, kien li jizzi ħajr 'l Alla tal-ġid kbir li kien qala' minn għandu. Għaldaqshekk debaħlu dbiħ ta' bhej-
jem safja minn kull xorta u Alla wara li xamm dik il-fwieħa ta' laham mixwi (kif miktub fil-Ktieb Imqaddes) wegħdu li ma kellu qatt aktar jibgħat għarqa fuq id-dinja. Hieni b'dik il-wegħda, it-twajjeb bidwi, li kien raġel tem-
mj quddiem Alla (Ktieb in-Nisel, VI, 9), raġa' qabad jagħzaq u jizra' l-art, bħal ma kien jagħmel dari qabel ma dahal fl-Arka. Barra minn dan, billi kien ġieb mill-Armenja ftit żraġen tad-dwieli, ħawwilhom u rawwam karem jew għalqa tal-gheneb. Id-dwieli kibru, għamlu l-gheneb, li għasru u għamlu nbid u xorob minnu bil-kotra; u

tqarraq, għax ma kienu jaf il-qawwa tiegħu, u bla ma ried intilef minn sensih bis-sakra (Ktieb in-Nisel, IX, 20).

Malli qam mis-sakra, u kien mgħarraf bl-imġiba ħazina miegħu ta' ibnu Ħam, għadab għalih u seħet in-nisel tiegħu: "Ikun mishut Kangħan! Qaddej ikun, tal-qaddejja ta' ħutu!" (Nisel, IX, 24).

Wiehed kellu jahseb li għal din il-ħsara li grāt ħtija ta' l-inbid tal-gheneb, in-nies kellhom jobogħdu lid-dielja. Imma ma ġarax hekk. Mill-Kotba Mqaddsa nafu li d-dwieli kienu mrob-
bijn b'ghozza kbira. Fuq kollox sabiħa wisq hi x-xhieda tal-Għanja ta' Iza-
jija, li fiha jxebbah lil-bidwi u l-karem ma' Alla u l-poplu tiegħu (Izajija, V, 1-2).

It-taħwil tad-dwieli, isir l-aktar fuq

djul il-gholjiet, gewwa hbula raba' li jinzlu setah-setah, ghal xejn ghal xejn ma' xi gholja. Il-lum ukoll, il-bidwi tal-Palestina, jigifieri l-Fellah, irabbi u jaghzaq u jizbor id-dwieli b'imhabba kbira u barranija. Jaghzaq l-art, inaq-qiha miż-żrar bis-sabar kollu. Jekk l-art tkun tal-bajjad, igib, ftit ftit, xkej-ger ta' hamrija hamra u jhallatha maghha. Malli taghmel l-ewwel xita, jaħ-ratha harta. Jarga' jahraħa fir-rebbiegha u jahraħa t-tielet harta meta jibda hiereg ir-riħi. F'Mejju u Ġunju jaqla' minn bejn id-dwieli l-ħaxix ħazin, jew l-ghāxeb, biex ma jardax it-tira ta' l-art u jghakkēs id-dwieli.

Ma ghandniex xi nġhidu, mhux il-bdiewa kollha jahdmu b'dik l-imhabba. Hemm ukoll fosthom il-ghazzenin, bħal ma jixhed il-Ktieb tal-Qwiel: "Ghaddejт minn ghala l-ghalqa tal-ghazzen u minn ghala l-karem ta' l-iblah. U rajthom miksiya bil-ħurrieq, u x-xewk għatta l-wiċċ kollu. U l-girna tal-ghassa kienet imġarrfa!" (Ktieb il-Qwiel, XXIV, 30-31).

It-tidmil tar-raba' kienu qisu bla maghruf ghal kollox; ghal hekk il-weghda tal-ġennien li jdemmel it-tina l-hawlija fl-Evangeliu turi herqa barranija. Dak iż-żmien ma kenux jifri-xu tiben jew huxliet taħt il-bhejjem biex jorqdu fuqu. Il-lum ukoll, bħal fi żmien Gobb, id-demel aktarx jixhtuh fit-tarf tar-raħal, u l-fokra mbagħad jigbru minnu u jagħnūh u jagħmluh ftajjar u jnixxfuh fix-xemx, biex jahmu u jsajjru bih, għax ma jkollhomx faħam jew ħatab.

Il-qawl iġħid: "Kull dielja trid ħatarħa", fuqieħ tieqaf; imma l-Fellāħ tal-Palestina wisq drabi jħobb iħalli d-dielja tissarraġ fuq il-ħamrija. Ġie li jxeblika ma' xi siġra tat-tin, li hu u martu u wliedu fid-dell tagħha jħobbu jġħaddu siegħat twal ta' serħ u heda. Ma kienx għal xejn li nkiteb fil-Bibbja:

"Oqgħod taħt id-dielja u t-tina tiegħek, u thenna bil-frott tagħhom!" bi xbieħa ta' ħajja ħienja u mimlija bis-sliema, mingħajr ħsieb u taħbil ir-ras.

HITAN, BRAĠ TAL-GHASSA

U MAGHSRIJET

Il-karem jew għalqa tad-dwieli, ikun qisu dejjem imdawwar b'ħajt tas-sellieħ, oħxon, bil-ħaġar imdahħal f'xulxin, biex iżomm iebes u ma jaqax bix-xita. Kif inhu miktub fil-Ktieb tal-Għadd, l-Anglu waqaf u qata' t-triq tal-ħmara ta' Balgham, f'mogħdija dejqa, bejn żewġ hitan tas-sellieħ (XXII, 24).

Il-krum il-kbar kien dejjem ikun fiħom il-borġ tal-ghassa, bħal dawk li għadhom jidhru s'issa fl-inħawi ta' Be-tlehem(1). Uħud minnhom ma ħumiex ġħajr ġabra ta' ħaġar li fuqhom, meta l-gheneb jibda jonfoħ, il-bidwi jwaqqaf għarix, tal-qasab jew tal-friegħi. Braġ oħra għandhom il-ghamla ta' xi borġ tal-gwerra, bil-ħajt minn barra li jieħu għal fuq il-bejt. Il-bdiewa kienu jħarsu lill-krum tagħhom mill-ħnieżer tal-barr- u mill-wawijiet, donnhom klieb żġħar, barrija, li jħobbu wisq il-gheneb. "Aqbdulna l-wawijiet, dawk iż-żġħar, li jħarbtulna d-dwieli!" titlob il-gharusa tal-Għanja (II, 15).

Imma l-ħallelin ukoll sid il-karem kien jieħu ħsiebhom. Biss, xejn ma kien jista' jingħad lil min kien jidħol fil-karem ta' ħaddieħor biex jiekol il-gheneb, bla ħsieb li jieħu miegħu barra(2) (Dewt. XXIII, 24). Għax din hiya l-aħjar triq biex wieħed iwarrab xi ħsara akbar, kif iġħid wieħed mill-qwiel: "Trid thares il-frott tiegħek? Ġib ruħek sewwa ma' kulħadd!"

Il-karem kien ikun fiħ ukoll magħsar imħaffer fil-blat. Għadd kbir ta' mgħasar jinkixfu bit-taħfir tal-qdumi-

ja, u minnhom jinsabu, ftit jew wisq, kullimkien: fir-raba', fil-oqsma taz-zebbug, u l-aktar fil-krum. Il-maghsar kien ikun ghamla ta' zewg konok: konkha oghla mill-ohra; f'ta' fuq kien jinghasar il-gheneb u l-meraqa tieghu kien jinzel minn toqba jew tnejn ghal gewwa l-konka ta' taht. Billi issa l-kotra tan-nies tal-Palestina Misilmin, li ma jixorbux inbid, ma ghadhomx ihaffru mghasar fil-blat bhall-bdiewa ta' dari.

Ghal dik li hi kotra ta' gheneb, l-aktar dwielj ghammiela kienu d-dwieli tan-naħa ta' Hebron. Fil-qrib ta' din il-belt, fil-Kotba Mqaddsa, ghal kotra u gmiel tal-gheneb, imsemmi wisq il-wied ta' Eskol, fejn l-Israelijin li kien bagħat Mosè biex jiftaquadu l-art ta' Kanghān, "qatghu żarġuna b'ghanqud gheneb u dendluħ ma' hatar (Ktieb il-Għadd, XXIII, 24) u haduħ lil hut-hom biex juruħom il-ġid li kien fiħ il-pajjiż li kienu sa jidhlu fiħ.

Imsemmija ħafna wkoll huma l-krum ta' Ghajn-Gid; u ta' Bagħal Ħamōn. (Għajna tal-Għanjiet, I, 14; X, 2). Jussef il-Lhudi jfahħar id-dwieli li kienu fuq xatt il-ġhadira ta' Ġenesār, fil-Galilija, fejn il-krum tal-gheneb kienu mħallta mal-ġonna taz-zebbug (Gwerra Lhudija II, 10, 8). Il-ktieb tat-Tal-mud ifahħar ukoll il-krum ta' Saron u ta' nħawi oħra li l-lum ma ghadhomx magħrufa (M. Nidda, 2, 7). Il-kotra ta' nbid u żejt u l-ħafna xorta ta' sigar tal-frott fl-art ta' Kanghān huma wkoll imsemmija mill-Protagonista Masri fil-ktieb imsemmi r-**Rumanz ta' Sinuħe**, li żar din l-art xi elfejn sena qabel ma tweled Kristu (Gressman, Alt. T. I, 213). L-Annali ta' Tutmosis III, xi elf u ħames mitt sena qabel Kristu, isemmu wkoll id-dwieli ta' Megiddo, li issa msemmija Tell il-Mutsellem.

QTIGH U GħASIR IL-GĤENEb

Qtigh u ġbir il-gheneb li jsir f'Set-

tembru u Ottubru dejjem iġib miegħu ferħ u jkun imsieħeb minn żfin, daqq u għana. Għelieħ ħażin wisq meta ma jkuħx hemm ferħ fi żmien ġbir il-gheneb. Il-Profeta Iżajija jġhodd bi bxara ħażina n-nuqqas ta' ferħ f'dawk li jaqtgħu l-gheneb: "Niekta l-ġabra tal-gheneb, qalbħa sewda d-dielja. Dawk li messhom ikunu ferħana, issa qegħdin jokorbu... ma jixorbux inbid, bid-daqq u l-għana! Għax għeb il-ferħ tagħhom kollu!" (Iżajija, XXIV, 7, 9, 11). Sabiħa ħafna hija l-ħsiba tal-Ktieb tal-Levitku, li tqanqal fil-qalb tal-bniedem ħsus ta' ħniena: "La tqaxqaxx id-dielja, anqas tiġbor l-ġhenieqed ckejkna; ħallihom għall-fqir u għall-ġharib" (Lev. XIX, 10, test Lhudi).

Bħas-sigar tal-frott kollħa hekk ukoll id-dielja kienet tinqies bi mniġġsa żmien l-ewwel tliet snin ta' għomorħa. Ma' tul daż-żmien hadd ma kien jista' jġibbor għeneb minħa. Il-gheneb tar-raba' sena, imbagħad, kien ikun mogħti lill-Mulej (Lev. XIX, 23-24). Dawk li jkollhom il-krum ġodda kienu jkunu meħlusa milli jaġħmluħa ta' suldati żmien erba' snin (Dewt. XX, 6).

Il-lum, bosta mill-fellahin tal-Palestina jrabbu d-dwieli mħux biex jixorbu l-inbid tagħhom, imma biex jieklu l-gheneb. Dawn imorru joqogħdu fil-karrem, jew għalqa tad-dwieli għall-ewwel jiem ta' Awissu u jdumu hemm sa l-aħħar ta' Ottubru. Imorru hemm il-koll: ir-raġel u l-mara u l-ulied kollħa Jieħdu magħhom ukoll it-tiġieġ u l-qattus u l-ġemel u l-ftit ġemara u jkollhom fid-dar. Imur ukoll warajħom il-ħaruf, rasu mġħaddsa u qalbu sewda, donnu jaf li malli jaslu sa jindebaħ u jittiekel għall-festa.

Il-gheneb kienu jixhtu fil-magħsar u jaġħsruħ b'saqajħom. Ħuma u jaġħsruħ kienu jżfnu u jġaannu ferħana (Iżajija, XVI, 9; Ġeremija, XXV, 30). Dawk is-Salmi li għandhom miktub

fuqhom: "Ghall-Ghassarin", aktarx li nkitbu biex jitghannev mill-bdiewa li kienu jaqtgħu u jagħsru l-gheneb. Il-ghasir fis-sens imxebbah kien ifisser qatla ta' nies kbira u bla hniena. Jin-hass wisq il-kliem li bih ir-rebbieħ ta' Iżajja jfisser ir-rebħa kbira li kellu fuq l-ghedewwa tiegħu: "Għasa-thom f'ghadbi, u għaffiġthom, u demmhom tar fuq hwejġi, u bqajt bi lbiesi miblul. Libsti saret hamra bħal ta' dawġ li jagħsru l-gheneb" (LXIII 2-3).

ID-DIELJA FIL-KLIEM IMXEBBAH

Fil-Għaqda l-Qadima wisq drabi l-Karem jixxebbah mal-poplu ta' Iżrael, u juri l-ħsieb u l-imħabba li Alla għandu għall-poplu li għażel, li għanih b'kull xorta ta' ġid, imma li ma affulux (Iżajja, V, 1-2; XXVII, 2-6; Ġeremija, II, 2-21 u oħrajn). Kif kellha titqasas u titgħaddab din il-għalqa li sidha jaħdimha imma hi ma tagħtix frott? Hekk iġhid il-Mulej: "Naqlaġhha x-xatba, u jidhlu fiha l-għanem... inħottilha l-hajt, halli jgħaffiġuha... u la tin-żabar anqas tingħażaql!" (Iżajja, V, 5-6).

Din it-tixbiha tinsab ukoll fil-Għaqda l-Gdida, imma b'taqbil xorta oħra. Hekk fit-tixbiha tal-fellaħin hżiena (Matt. XIII, 1-12; Luqa, XX, 9-19), il-karem ifisser is-Saltna t'Alla u l-wegħdjet tal-Messija, li kellu jahtar poplu iehor, li fiż-żmien tiegħu jagħti l-frott tal-hajja ta' dejjem.

Sabiha kemm tista' tkun hi t-tixbiha tad-dielja u l-friegħi tagħha li hemm fl-Evangeliu ta' San Ġwann (XV, 1-11). Turi lil Ġesù bħala dielja tas-sema, li bħad-dielja ta' l-art jagħti l-hajja lill-friegħi, jiġifieri lill-Insara, billi jgħaddilhom il-meraq tal-hniena għall-ghixien tagħhom. Jista' jkun li din it-tixbiha giet f'moħħ il-ħellies minn dak l-inbid li f'it qabel kien biddel f'demmu, u li kellu jwettaq il-ftehim t'Alla mal-bnedmin.

Għalhekk, għamlu sewwa l-bnedmin li nsew il-ġrajja ta' niket li ġieb l-ewwel inbid li xorob Nuh, u d-dielja beq-ghet mirquma u mizmuma bil-għożża u l-ferħ, u bil-weraq tagħha jżejnu xbinhom, bħala xbieha tal-għerf tagħhom!

P. ĠAĊINTU FACCIO, O.F.M.

KIF IL-GHARAB JILQGHU L-GHORBA

Gewwa l-wetgħat wesghin tal-Palestina, jew fuq djuġ l-iġbla, jew fil-qrib tar-rhula u ta' l-ibliet, min iżur dik l-art wisq drabi jara ġemgħat ta' għarejjex tal-ġild tal-moġhoż jew tan-nagħaġ jew ta' l-iġmla, li jwaqqfuhom dawġ il-ġens ta' Għarab li jgħidulhom **Bedu**, li taħthom jgħammru u jgħaddu l-hajja fqira u mġebbda tagħhom.

Uħud minn dawn in-nies iġixu bl-għakkarija; oħrajn billi jlaqqtu xi naqra tal-wiċċ, mir-raba'; oħrajn billi jbiegħu l-halib u s-suf tan-nagħaġ ta' xi

naqra ta' merħla; u oħrajn, imbagħad, billi jagħmlu xi teftifa xogħol fl-ibliet. U donnhom għandhom is-šarijet: għax fejn il-lum tara għadd ta' għarejjex, il-ghada ma tara xejn minnhom; jew fejn il-bieraħ ma kien hemm xejn, il-lum tara qatgħa għarejjex. Għaliex dawn dejjem jiġru min-naħa għall-oħra, u pajjiżhom ma hu mkien, u huwa kullimkien.

Dan juri x'egħruq qawwija għandhom fil-qalb tan-nies Xerqija d-drawwiet il-qodma. Għax hekk kienu jgħixu

in-nies ta' din l-art eluf ta' snin ilu. Kif jidher mill-Kotba tal-Bibbja hekk kien u jghixu l-Patrijarki; hekk kien jghad-di hajtu Abraham, hekk Izhak u Gakobb, u wliedhom u wlied uliedhom, min-nisel ghal nisel.

Hi fehma ta' dawn il-Gharab li huwa dmir shih taghhom li min ikun sejjer minn art ghall-ohra, jekk jitlobhom, ghandhom jilqghuh fil-gharix taghhom u jduru bih bhala Anglu mibghut minn Alla, u juruh kull gieh u qima. Fil-gharix taghhom il-gharib ghandu jsib il-mistrieħ tal-moħħ u tal-gisem, u ghandhom iharsuh minn kull deni, bis-sahha taghhom kollha. Ghal dan kellhom minn dejjem il-fehma, u ghadha ghandhom ukoll il-lum, li tilqa' l-gharib hu dmir, u hija haġa li ma ghandek qatt tiħadha, u li kull gharib ghandu l-jedd li jitlobha. Huma jiftahru bil-qawl taghhom: "Il-Gharab tekrem il-gharib", jġifieri: **Il-Gharab iweġghu l-ghorba.**

Il-ghadjet tal-Gharab tal-barr fuq il-lqigh tal-ghorba, ma tbiddu xejn, imma ghadhom li kienu, xorta waħda, fl-aktar żmenijiet imbegħda. Malli jasal ghandhom gharib u jitlobhom il-kenn, idahhluh ġewwa gharixa li jkollhom imhejjija ghal dan il-ghan, li jghidulha "grun", jew "manžel", u jġibulu l-ilma biex jaħsel wiċċu, idejh u saqajh, u l-kafè x'jixrob u kull ma jistghu ghal hteġijiet tiegħu. U jagħmlu dan bil-qalb u bil-ferħa, li dak li jkun iħoss ruhu li mhux ghand il-barranin, imma fost niesu u ġewwa daru. Fil-gharixa ma jarax hlief faqar, għaliex il-**Bedu** jghaddu bi ftit hwejjeġ għall-hajja, imma d-dhulija-tagħhom tnessih malajr il-faqar ta' madwaru. Waqt li n-nisa u l-bniet iħammsu l-kafè u jherryuh fil-mehrieħ, u jghalluh fil-briq fuq il-gamar, ir-rġiel u s-subjien iduru bih u jieħdu hsiebu u hsieb hwejġu, u l-ġhalf u l-qajl tal-bhima, jekk ikollu.

Imbagħad jidbħu haruf jew gidi, jghallu r-ross u jroxxu fuq ir-ross imgholli x-xaħam imdewweb tiegħu. Imbagħad iġibu hasira u jifirxuha fl-art u jghajtu lill-girien, biex mal-gharib u magħhom jaħdru l-ikla. In-nisa jġibu l-ikel u jqegħdu fuq il-hasira. L-ikel ikun ġewwa lembija tal-ghewwied li jghidulha batja. Il-gharib u l-Bedu u l-ġirien joqogħdu madwar il-batja u jaqbd u jieklu. Id-drawwiet il-qodma ta' kif wieħed joqghod bil-qieghda u kif jiekol, ghandhom jitharsu b'reqqa kbira. Trid toqghod b'saqajk imsallbin tahtek, u tiekol bl-imgharfa u l-furketta ta' Adam, jġifieri taqbad l-ikel u tixtu f'halqek b'idek, u ghalhekk l-ikel tal-Gharab qatt ma jkun bil-meraq, imma ross xott, jew ghadds, u biċċiet tal-laħam imqattghin, li ma jeħtiġux sikkina.

Jekk il-gharib ikun xi raġel ta' l-ibliet, u aktar jekk ikun mill-Ewropa, ghandu jiftah għajnejh li ma jidhax, jew juri li qieghed jitqazzeħ, għax dan jittieħed bhala għajb kbir għal min ikun laqghu fil-gharixa. Għax il-Bedu, bħal ma jghid il-poeta Gharbi Juṣef Għas-suf, "Huwa... helu fi mġiebtu... minn tagħna fi kliemu. Jaqdi minn rajh lill-ghorba, imma le ma jitbaxxa, u jħares ġiehu b'ghira kbira. Jagħti biż-żewġ u joqmos bħal žiemel innaffar jekk hu jħoss li sarlu xi għajb!"

Wara l-ikla jingieb il-kafè, u wara l-kafè n-nargile bit-tabakk, li jpejpuha ftit infies kull wieħed, u ma ghandek qatt timsah l-imserka li tqieghed f'halqek, meta tkun ghadha kemm harġet minn halq haddieħor. F'dan il-waqt joqogħdu jithaddtu u l-gharib ghandu jghidilhom fuq pajjiżu u fuq niesu u fuq xogħlu u fuq x'iltaqa' miegħu fi triqtu. Jibqgħu jithaddtu sakemm il-gharib juri li hu għajjen u jixtieq jorqod. Imbagħad kulhadd jitlaq u l-gharib jithalla waħdu b'kull horrija.

Meta l-gharib ikun sa jitlaq, jizzi hajr lil min laqghu, jirkeb debbtu, jekk ikollu, u jitlaq, minghajr wisq tibgil u wiri ta' qima. Imma dawk li jkunu laqghuh, iduru mieghu u jixtiequ sa far tajjed u gid u barka u risq u hena. Jitolbuh ukoll li jarga' jghaddi ghandhom mill-aktar fis li jista' biex **ixarraf-hom**, jigifieri jaghmilhom gieh. Jekk ikunu jistghu, aktarx li qabel jitlaq jaghtuh xi haruf, u drabi wkoll xi gemel, bhallj kieku huwa ghamlilhom il-gid mhux huma ghamlu l-gid lilu. U jiehd u ghalihom wisq jekk il-gharib qabel ma jitlaq ifettillu jaghti lil xi hadd minnhom xi ghotja, jew xi flus bhala hlas tal-laqgha li ghamlulu.

Darba tnejn min-nies Ewropin taw xi flus lill-mara tal-Gharbi li kien laqagghom f'daru, bhala hlas tan-nefqa li ghamel ghalihom. Kif il-mara rat lil zewgha u qaltlu b'dan, hu qabad il-flus u rikeb iz-ziemel u telaq imlebbet ghal warajhom. Kif lahaqhom silet is-sejf u qalilhom: "Jew terghu tiehdu dawn il-flus, jew b'dan is-sejf ninfidkom!"

Id-dmir li tilqa' l-ghorba huwa hekk qawwi li hi haqa wisq kbira li qatt jinkiser, ghad li l-gharib jingharaf li hu hati. Xi tletin sena ilu grat grajja li ghandha x'taqsam ma' dan, u li tassew hi ta' min isemmaha.

Bejn il-Gharab hemm il-ligi, bla miktuba, tal-"qatgha", jigifieri, jekk wiehed minn hamula (razza jew tribu) joqtol lil xi hadd minn ta' hamula oħra, dawn joqtlu wiehed minn ta' dawk, u jibqghu sejr in hekk ghal hafna snin. Mela, fis-sena 1927, il-hamula tal-Hwetat, nies ta' qattaghni, li ghandhom l-art taghhom fix-Xmiel (nord) tat-Transgordanja, baghtet nies jahbtu ghal hamula ta' Beni-Sahar, li maghha kellha xi tghid sewwa. Meta kollox kien imhejji u l-jum tal-habta maghzul, nies il-Hwetat baghtu l-kixxiefa ma' dwar il-gharejjex ta' Beni-Sahar.

Kien bil-lejl u s-sema msahhab. Ghamlet halba xita li ttamaw li tghaddi malajr, bhala ma dari jsir fil-barr. Imma m'hux hekk gara ghax wara x-xita bdiet niezla l-borra. Il-borra ghaqdet fl-art u t-trejquet fir-ramel ma baqghux jidhru. Sebah fil-ghodu u l-borra baqghet niezla, u l-kixxiefa tal-Hwetat u l-bhejjem taghhom kienu sa jmutu bil-kesha. Ghal dan ir-rajjes li kien maghhom qata' li jmur jitlob kenn lil ghedewwa, isir li jsir, ghax ahjar imutu bis-sejf inkella bil-bard.

Ghal hekk in-nies tal-Hwetat bil-bhejjem taghhom imxew qajl lejn il-gharejjex ta' Beni-Sahar u talbuhom il-kenn. Beni-Sahar laqghuhom u xelghulhom in-nar biex jishnu, qajjlulhom il-bhejjem u lilhom temghuhom u lil bhejjem ghalfuhom. Il-Hwetat, kif kielu, wara lejl imqajmin fil-kesha, xtehtu fuq il-hsajjar u raqdu sal-ghada. Fil-ghodu x-xih ta' Beni-Sahar, li kien jismu Hatmal, mar ma' xi rgiel oħra jzur il-ghorba u jaghtihom is-sebh it-tajjed, u staghgeb mhux ftit meta rahom imrekknin flimkien u mbezzgha. Gebilhom il-ftar u l-kaħwa u wara dan saqsiehom: "Min intom, u minn fejn intom gejjin?"

"Ahna min-naħa t'isfel," wegbuh, "u l-ajru qabadna għall-gharrieda!"

Wiç ix-xih hrax u mqat, ghax minn kliemhom gharaf li kienu mill-hamula tal-Hwetat. "Intom mill-Hwetat!" ghajjat, "u gejt u hawn biex toqtlu nies minn tagħna!"

Shab Hatmal ghal dal-kliem ghajtu l-ghajta tal-gwerra u f'daqqa ta' ghajn ir-rgiel kollha ta' Beni-Sahar harġu bis-sjuf misluta f'idejhom, hadrin ghat-taqbida. Imma Hatmal b'tixjira ta' idu waqqafhom u beda jimxi mal-gharixa u jhabbat ghant is-sejf mal-art, bejn shabu u l-ghedewwa. Ghadda hekk ftit tal-hin, li kien hin tal-biza'; fl-ahhar ix-xih Hamtal dar lejn il-

Ħwetat u qalilhom: "Ahna ghandna l-jedd kollu li noqtlukom; imma kunu afu li ghal Beni-Sahar aktar għażiż il-għieh inkella d-demem. Il-hobż li kiltu minn ghandna heleskom, morru bis-sliema!"

U b'dan l-kliem il-mibegħda ta' bejn il-Ħwetat u Beni-Sahar, dabet. Id-

demem imxerred fl-mgħoddi ntesa. U ż-żewġ hamuliet: tal-Ħwetat u Beni-Sahar l-aqwa u l-ehrex tat-Transgordanja, saru hbieb u jgħożzu lil xulxin bhal ahwa. U hekk għadhom sal-lum.

P. Narcissu Cecchitelli O.F.M.

IR-REGISTRI TA' CASA NOVA

Lewwel haġa li għandna ngħidu, xi tkun "Casa Nova". Għax hawn kotra kbira ta' nies li ma jafux x'inhi.

"Casa Nova" tkun bhal lukanda, miżmuma mill-Frangiskani tal-Qabar ta' Kristu, fil-Palestina, li kull Nisrani Kattolku li jmur hemm, jista' joqgħod fiha għal tliet ijiem, jiekol u jixrob u jorqod mingħajr ma jhallas flus. U fil-Palestina m'hux "Casa Nova" wahda biss hemm, imma wahda f'kull rahal jew belt fejn hemm l-Imkejjen Imqaddsa. Hemm "Casa Nova" kbira hafna f'Ġerusalem; hemm oħra Ġaffa; oħra Betlehem, oħra Ghajn Karem, oħra Emmaus u oħra Nazaret; imbagħad hemm Ospizju, bhal "Casa Nova" żgħira: Tabarija, Kafar-Nahum, Kana tal-Galilija, fuq it-Tabor u f'hafna mkejjen oħrajn. Bhal ma għedna qabel, dak li jkun jista' joqgħod tliet ijiem f'kull wahda minn dawn.

"Imma kif toqgħod hemm u ma thallas xejn?" Isaqsi xi hadd. "Il-Frangiskani jridu l-flus biex jixtru l-ikel u x-xorb u s-sodod, u biex ihallsu lil haddiema."

Hekk hu, mitt darba u elf; imma inti taf, li drabi nhar ta' Hadd fil-knisja tal-Parroċċa jiġi Patri Frangiskan "Ta' Ġiezu", jiġbor għal Qabar ta' Kristu. Dan isir fil-pajjiżi Insara kollha; dawk il-flus li jinġabru, jinbagħtu Ġerusalem, u minnhom jithallsu n-nefquet kollha li jagħmlu l-Frangiskani, sew-

wa biex iżommu kif jixraq l-Imkejjen Imqaddsa — bhall-Għar ta' Betlehem, id-Dar tal-Madonna f'Nazaret, il-Qabar ta' Kristu f'Ġerusalem u hafna oħrajn — u wkoll in-nefquet ta' "Casa Nova". Għal hekk, il-Frangiskani, min joqgħod fil-"Casa Nova", jew Lukanda tagħhom, jekk jagħtihom xi haġa jehduha; imma jekk ma jagħtihomx, ma jitolbuhx. Għax "Casa Nova" hija miżmuma mill-flus tal-Insara. Meta inti tagħti xi haġa lil dak ir-Rahab tat-"Terra Santa", tkun qiegħed tagħti għal dawk in-nefquet.

Mela, f'kull "Casa Nova" hemm sala b'hafna siggijiet fejn in-nies jistgħu joqogħdu flimkien jithaddtu, u hemmekk fuq mejda jkun hemm registru, biex dawk li jżuru l-Palestina, qabel ma jtilqu, jiktbu isimhom, u jekk iridu, xi żewġ kelmiet miegħu wkoll. Hawn sa nsemmu biss ir-registru ta' "Casa Nova" ta' Ġerusalem.

Fir-registru ta' "Casa Nova" ta' Ġerusalem jinsabu ismijiet ta' nies magħrufa fl-istorja ta' żminijietna; ismijiet ta' Rejjiet, ta' Prinċipijiet, ta' Ġenerali, ta' Duki, ta' Kardinali, Isqfijiet u Qassisin, ta' nies tas-suq; ta' Sorijiet u wkoll ta' nies foqra li ma tiġihomx bi kbira li jiktbu li ż-żjara tagħhom f'Ġerusalem hallsuha bi snin ta' tiġmiegħ u tqanċiċ, u tilqit u nuqqasijiet ta' hwejjeġ meħtieġa.

Alfonso R
2 III 1922

Conque de Miranda 2 5 22

Sanon de Valera
Vision de Valera
Sanon de Valera

FLA
ec. l. 111
c. 1. 1. 2

Umberto I
Principe - Prague - 1928

Elisabeth
reine des Belges

5 avril 1928

Elisabeth reine des Belges

Ismijiet ta' nies maghrufa fir-Registru ta' Casa Nova ta' Ġerusalem: 1. Ir-Re Alfonso XIII ta' Spanja u d-Duka ta' Miranda; 2. De Valera u l-familja; 3. Ir-Re Ghabd-Allah tal-Cordanja; 4. Il-Prinċep Umberto tal-Italja; 5. Ir-Re u r-Regina tal-Belġju.

F'dar-registru hemm kitba ta' min jaf tajjed ihaddem il-pinna u ta' oħrajn li ftit jafu jiktbu, li saħansitra jagħmlu għaltiet tal-ortografija. Hemm kitbiet twal, ta' faċċata shiħa, ta' xi wiehed mill-Amerka t'Isfel, li għalih kollox huwa "hermoso" (jiġifieri "sabiħ") u hemm kitbiet ta' Inġliż u Amerikani, li ma fihomx hliet kelma waħda: "Thank you!" u warajha l-isem. Fih ukoll kitba b'kull xorta ta' lsiem: Għarbi, Ċiniż, Taljan u Inġliż; Franciż, Germaniż u Spanjol. Kitba hoxna, kitba rqiqa, kitba wieqfa jew immejla; dritta jew imghawġa, sabiħa jew kerha, ċara jew kemm-kemm tinqara. F'kelma waħda, hemm kull xorta ta' kitba li turi l-karattru ta' min kitibha.

Qishom iż-żawwara kollha jfahħru l-imġieba helwa tad-Direttur ta' "Casa Nova" taż-żmien li kienu fiha huma, u whud ukoll tal-haddiema li kienu jaqduhom. Hemm kemm-il wiehed li jfahħar ukoll lil-Frangiskan li dawwarhom l-Imkejjen Imqaddsa; it-Taljani jsemmu lil P. Nunzio del Vecchio, il-Franciżi lil P. Paul Cheneau u l-Germaniżi u l-Belġjanj lil P. Albert Ritter. Fost id-Diretturi jissemma P. Michieli, u warajh P. Antonio Gassi, u wara dan P. Teofilo Bellorini, li miet ftit ilu f'Ġerusalem. Milli jidher l-imġieba tajba tad-Direttur kienet tintiret minn dak li jiġi warajh, sewwa jekk imut, u sewwa jekk jibqa' haj u jingħaltu xogħol ieħor.

Fid-19 ta' Novembru 1910 wahda mara Spanjola kitbet: "Ja Ġerusalem, fik jinsab il-Qabar l-aktar imfahħar tad-dinja. Il-Qabar li jinsab fik, fih it-tama tal-qawma tiegħi. Sa nħallik, ja Ġerusalem! Sa nħallik, sa kemm nargħa' narak, meta niġi fil-Wied ta' Gosafat, quddiem l-Imħallef tas-Sewwa".

Mara oħra Franciża kitbet taqbila ta' erba' versi qosra, li fihom tizzi ħajr

lil-Frangiskani tal-jiem hienja li għad diet "Casa Nova". Mit-taqbila ta' dil-mara Franciża ittiedu wkoll nies oħrajn, għax warajha jinsabu taqbiliet oħra bl-Ispanjol, bil-Polakk u bl-Unġeriż, fejn bħalha jfissru l-hena li hasew fiż-żmien li damu fl-Art Imqaddsa, u kemm jibqgħu jafuhom lil Frangiskani.

Fl-4 ta' Mejju il-maġħruf Duhamel li żar l-Art Imqaddsa mal-familja tiegħu u qagħad f'"Casa Nova", kiteb tizzija ta' ħajr lil P. Cheneau tal-hsieb li ha tagħhom kemm damu Ġerusalem.

Fit-23 ta' Mejju ta' dik is-sena, wiehed ieħor, is-sur Gauçi, li kien ġie jżur lil Ġerusalem minn Lixandra, kiteb dawn il-kelmiet qosra: "Faqar għalihom infushom, u karità għall-oħrajn: din hija l-hajja tal-Frangiskani. Nizzi ħajr lil kull hadd u b'soghba kbira sa nħalli l-Imkejjen Imqaddsa!" Eugenio Brunetti, li sar Ġerusalem f'Ġunju tas-sena 1924, kiteb hekk: "It-tjieba hi haġa tas-sema, u lejn is-sema qarrbuni l-Ulied qalbiena ta' San Frangisk!"

Wiehed li kien dineb xi dnub kbir (1) u mar Ġerusalem biex jagħmel it-tewba tiegħu, kiteb hekk: "Imkejjen Imqaddsa! Kelli x-xorti li nintafa' b'wiċċi fl-art fuq il-haġar tagħkom, u hemm hallejt id-dmugh, id-dell, u t-toqol tad-dnub tiegħi. It-tifikira tagħkom tmexxini, msoffi, mat-toroq tal-hajja, u ġġiegħelni nsib fiha l-Bniedem Ġdid, għalkemm ma kenitx tisthoqqli din il-hniena!"

Fost it-tizzija ta' ħajr stqarrijiet u xewqat tajba, drabi hemm ukoll xi ftit tal-fruġha. Wiehed raġel ta' l-armata, mal-isem tiegħu, iżid ukoll il-me-

(1) Kif kien xieraq, il-kittieb ma qalx min kien dan il-midneb; imma billi hu maġħruf li Bruno Cornacchiola, ċi ried joqtol il-Papa Piju XII żar Ġerusalem wara li biddel ħajtu, donnu jagħtik tahseb li kien hu.

dalji li kellu, u l-ġrajjet li fihom rebahom, Taht kliemu, raġel iehor kiteb il-kliem tal-Evangelju: "Itgħallmu minni, għax jien saffieni!" u iehor kiteb: "Min hu bla htija, jixhet l-ewwel haġra!"

Ebda wiehed jew waħda miż-żawwara ma kitbu li fil-mawra tagħhom fl-Art Imqaddsa ma sabux dik il-hena tar-ruh li hasbu li sa jsibu. M'hux dan biss, imma għal kemm il-wiehed iż-żjara tal-Imkejjen Imqaddsa kienet tmieim ta' hajja mxerreda u bidu ta' hajja tajba. Il-koll juru qima għax-xogħol tar-Rhieb Frangiskani u jfahhru l-laqgħa li sabu kull imkien tistennihom.

Kieku l-Viskonti Chateaubriand meta mar Ġerusalem (2) qagħad fil-"Ca-

sa Nova", kien jikteb fir-registru tagħha dak li wara kiteb fil-ktieb tiegħu msemmi "Xerq in-Nofsani" li l-Frangiskani ta' l-Art Imqaddsa għandhom dejjem u għal kull hadd: "qalb safja u nadifa!"

Ignazio Mancini

(2) Meta l-kbir Chateaubriand żar lil Ġerusalem, kien Kustodju tat-Terra Santa Patri Salv Vassallo, Malti, mir-Rabat. Chateaubriand għamel hbieb wisq ma' Patri Salv fiż-żmien li għadda Ġerusalem, u kien ġej u sejjer jgħaddi ftit taż-żmien jithaddet miegħu. Dak iż-żmien il-Provinċja ta' Malta kienet tagħmel ma' ta' Val di Noto, Paliermu; għal hekk Patri Malti kien jista' jsir Kustodju tat-Terra Santa, li jrid ikun dejjem Tajjan. Il-lum ma jstax, għax il-Provinċja ta' Malta maqtugħa minn tal-Italja.

(Noti tal-Editor)

IT-TIENI TAQSIMA — IMHABBA

SAN KONONU MARTRI

QARIB TA' SIDNA ĠESU' KRISTU

(Fis-sena 1898, wiehed għaref Grieg, jismu Papadopoulos Kherameos, fi ktieb jismu "Analekta Ierosolymitikhe Staxyologiae" xandar il-Passjoni ta' San Kononu, li l-Martirju tiegħu ġara fi żmien Deċju, fis-sena 249, f'Panfilja, fl-Asja ż-Żgħira. Dan il-qaddis sa dak iż-żmien ftit wisq kien magħruf, għal hekk b'din il-kitba żdied xi ftit it-tagħrif li kien tagħa Ewsebju ta' Kajsarija fuq il-Qraba ta' Kristu. U la darba San Kononu kien minn Nazaret u dam haj sas-sena 249, ma setax jintesa l-imkien fejn kienet id-dar tal-Madonna. Għal hekk dil-kitba għall-Art Imqaddsa għandha hemma kbira. Il-kitba bil-Malti, hija din li ġejja).

Mulej, Berikna!

1. Ikolli nargħa' nikteb fuq id-Din il-hażin! Wara li nqatlu l-Qaddisin Xhieda ta' Kristu: Papija, Dijodoru u

Klawdjanu, is-Sultan dahal fil-belt ta' Magedon u għammar fil-Maqdes ta' Jovis. Hemm ukoll fittex li jharrek għal haqq tiegħu lil dawk li kienu jgħammru f'dik il-belt, u għal dan baġhat lil wiehed widdien iwedden fit-to-roq. Dawk li semgħu kliem il-widdien għamlu sewwa li ħarbu mill-belt u hallew kolloxx warajhom, biex joqogħdu fil-belt wehedhom is-sultan il-hażin u dawk li jisimghu minny. Imma hu baġhat nies fil-qrib tal-belt biex ifittxu kull imkien u kull dar biex isibu lil xi hadd. Dawk li baġhat reġgħu ġew u habbruħ li hadd ma kien insab, u la fid-djar anqas fir-raba.

2. Imbagħad wiehed raġel jismu Nedoru u iehor jismu Apelli, li kien rajjes tal-belt, u iehor jismu Neokoru, li kellu hu wkoll ġewwa fih il-hażen tal-allat, talab lis-sultan biex jagħtih il-

jedd li jfittex l-imkejjen fejn kien ja-seb huwa. U raġel iehor jismu Origeni mar ukoll ma' Neodoru u mal-hakem u ma xi oħrajn u sabu lill-imbierrek Kononu fi ġnien jismu Karem-Ena, waqt li kien isaqqi l-ġnien. Resqu lejn il-qaddis u qalulu: "Is-sliem għalik, Kononu!" U l-qaddej ta' Kristu, ruh safja, u bla ħjena, wegħibhom: "Is-sliem għalikom, uliedi!" Origeni qalulu: "Missier, is-Sultan ridek!" U Kononu wiegħbu: "Lili x'jambini s-Sultan?"

3. Qal Neodoru lil Origeni: "Is-sajda ma kenitx battala, u dak li kien imfittex, insab! Dana għandu jhallas aktar mill-Insara kollha." Ħaduh quddiem is-sultan u Neodoru qallu: "Ja Sidna l-Maħtur! Għat-tieba ta' l-allat, b'amar ta' l-Imperatur u b'xorti kbira tiegħek, insab dak li kien imfittex. Dar-raġel hu mogħti għal qima tal-allat, għall-harsien tal-liġijiet ta' Ruma u tal-Imperatur!" U l-qaddis Kononu b'lehen għoli għajjat: "M'hux kif qiegħed



Nazaret, Palestina. — Fdal mid-Dar Imqaddsa tal-Madonna. Fl-art tidher il-kitba Griega tal-mużajk, li tghid: Kononos Diakonos Jerosolymon; jiġifieri: Kononu, Djaknu ta' Ċerusalem. Wara l-kitba tidher ir-rokna fejn il-Madonna aktarx kienet iżzomm il-ġarar ta' l-ilma u taż-żejt. Fuq hemm il-post ta' xkaffa, fejn aktarx kienet iżzomm il-hobż, frott u hwejjeġ bħal dawn. *

Jiena għariġ, u saħansitra Nisrani. Jekk irid ikellem slaten bħalu saħħa, imma m'hux imsejken ta' bidwi, li jaq-la' l-hobża ta' kull jum bix-xogħol ta' jdejh u l-għaraq ta' xbinu!" Neodoru meta sama' dal-kliem amar li jorbtu lil Kononu maż-żiemel tiegħu u jkarkruh. Il-qaddis xejn ma wiegħeb lil dawk li rabtuh, imma baqa' hiedi u bis-sabar mexa wara dawk il-ħżiena.

tghid int. Jien nemmen f'Sultan Kbir wiehed: Ġesù Kristu!" Origeni qal: "Ja magħżul fost il-emejjer, wara li fit-tixna l-idwar tal-belt kollha, ma stajna nsibu lil ħadd għajr lil dan ix-xiħ ġew-wa ġnien!"

4. Is-Sultan qal lil Martri: "Ja raġel, għidli minn fejn int! Minn liema gidd nieżel? X'inhu l-isem tiegħek?" U Kononu wiegħbu: "Jiena mill-belt ta'

Nazaret, tal-Galilija, mill-gidd ta' Gesù Kristu, li lilu naghti qima, mal-gins tiegħi kollu. Lilu naghrif bhala Alla fuq kull hadd!" Qallu t-tirann: "Jekk inti tistqarr lil Kristu b'Alla, istqarr ukoll lil allat tagħna. Emmen lili u stqarr l-allat kollha, u qis li m'hux biż-zejjed dak li ghandek, imma had-dan ukoll id-Din l-iehor il-mixhur u jkollok gid bix-xaba'. Ma nghidlekx tidbah lill-allat tagħna; xejn minn dan! Hu biss qarsa trab tal-bhur u qatra nbid u rimja żejtun u għid: "Ja Kbir Jovis, hares lin-nies tiegħek!" Għid dan biss u ma namarx għalik tagħmel haġ'ohra. Isma' minni u itlaq id-Din li għandek. Għal fejn toqghod temmen li bniedem huwa Alla, li miet maqtul u msallab, kif għarrfunj l-Lhud? Huma qaluli x'kien in-nisel tiegħu, u x'egħmil għamel, u kif miet. Gebuli saħansitra l-Kotba ta' kliemu u qrawhomli. Itlaq din il-bluha u thenna magħna!

5. Il-Matri Mqaddes għal hekk rafa' għajnejh lejn is-sema, tniehed tnehida u wieġeb hekk lit-tirann: "Ja raġel hajjen, kemm kien jaqbillek kieku inti wkoll kellek sehem f'din il-bluha, biex ma kontx titlef ruħek int, u ittellef ukoll ruħ l-ohrajn, billi tagħti qima lil haġar bla ruħ, xogħol ta' jdejn il-bnedmin, li la jaraw anqas jisimġu. Kif għandek il-hila li tmaqdar lil Dak Alla li hu fuq kull hadd, li f'idejgħ qegħda l-hajja tiegħek? Lilna li nistqarru l-isem tiegħu, jingħatalna li nfahhruh għal dejjem f'sebħu, għax Huwa hellies ta' kull hadd!" Għal dan il-kliem it-tirann ghadab u qallu: "Ma tridx tismagħni? Jekk ma tridx tisma' minni sa nġieghlek tisma' mit-torturi li sa nagħtik! Jien nista' nagħtik b'ikel lid-dbejjeb; nista' nixhtek lil hut tal-baħar; jew insallbek ma' salib, jew nixwik haġ fuq huggieġa nar, jekk twebbes rasek u ma tahraqx bhur quddiem l-allat tagħna qatt mirbuha!" Imma l-qaddis Martri wieġbu: "Ja Sultan hażin, tahseb li

b'dan il-kliem tiegħek sa tbezzagħni u gġibni għal idejk? Jien minn fuq in-wissi lilek li tiftah għajnejk, li jewella l-Imhalled ma jixhetx lilek fin-nar li ma jintefa' qatt fejn is-sriep jibqgħu għal dejjem ta' dejjem igerrmu minnek. Dak li għedt inti lili ma jistax jegħlibni, għax Alla tiegħi jagħtini s-saħħa!"

6. Wara li ftiehem ma' shabu x' għandu jagħmel, it-tirann qabbad lin-nies jinfdi bl-imsiemer saqajn il-Qaddis Kononu, u qabbdu jigrj quddiem iż-ziemel tiegħu. Darbtejn tawh is-swat imma xejn ma tkellem. Beda jgħanni kliem imqaddes u jgħid: "Nis-tenna bis-sabar lil Mulejja, għax naf li Hu jisma' t-talb tiegħi, u jdur lejja!" Malli l-imqaddes Kononu qorob lejn is-suq, mifni bil-għejja, waqa' għar-rkubtejn u beda jitlob hekk: "Rabbi Gesù Kristu, ilqa' f'idejk ir-ruħ tiegħi, u eħlisni mill-klieb ragħab għal demmi, u tini l-mistrieħ fost il-qaddisin li għamlu r-rieda tiegħek. Hekk ikun ja Alla Sultan ta' dejjem!" U kif qal hekk radd is-salib u ruħu harġet u s-Sultan stagħgeb u raġa' dar u mar triqtu. Imma l-imqaddes Kononu kien mogħti bhala dbiha lill-Alla Sultan taż-żmenijiet kollha, li lilu s-sebħ għal dejjem ta' dejjem. Amen.

P. G. Rossi O.F.M.

* Magħruf li dal-mużajk sar qabel is-sena 427, għax fih ix-xbiehat tas-Salib, u f'dis-sena (427) l-Imperatur Teodosju ż-Żghir, mena' li jsiru xbiehat tas-Salib fl-art, biex ma jirtifsux. Il-mużajk jinsab fid-dar tal-Madonna u min għamlu kien jismu Kononu, bħall-qaddis li semmejna fuq. L-Evangelju ta' S. Mark ighid li wiehed mill-Appostli kien **Xmun Kananu** (III, 18). L-Evangelju tal-Infanzja jgħid li wiehed minn ulied S. Guzepp kien jismu **Xmun**. Ewsejbu jgħid (Hist. Eccl. II, 11, 32) li l-Appostlu **Xmun Kananu** sar Isqof ta' Gerasalem wara S. Gakbu "hu Kristu". Kollox jagħti hġiel li dan l-isem **Kananu** jew **Kononu** kien miexi fir-razza tal-Madonna u li dak li għamel dak il-mużajk kien sid id-Dar Imqaddsa ta' Nazaret u li did-Dar kienet magħduda bhala post Imbierek sa mill-ewwel żmenijiet tal-Insara.

IL-MUŻAJK TAL-KALVARJU

Mill-blata Mqaddsa tal-Kalvarju, li fuqha l-Lhud u r-Rumani sallbu lil Gesù u liż-żewġ hallelin, il-lum ma fadalx ghajr kagħhab, jew kubu tal-blata ta' xi hmistaxer xiber għoli, tul u wisa'. Fu-



Gerusalem. — L-inkwatra tal-mużajk fi artal tat-Tislib, fuq il-Kalvarju.


qu sewwa għandhom kappella l-Griegi Ortodossi, u tmiss magħha, imma mhux fuq il-blata, għandhom kappella oħra l-Latini, jiġifieri l-Frangiskani.

Il-ħitan u s-saqaf taż-żewġ kappelli, fi żmien is-Salibin kienu miksiya bil-mużajk. Imma fiż-żmien li Gerusa-

lemm kienet f'idejn il-Misilmin, dal-mużajk beda bil-ftit il-ftit jaqa. Ghax il-mużajk ikun xbihat u titriż, jiġifieri disinji, magħmula m'hux biż-żebgħa, imma minn frak tar-rham imżewwaq, imwaħħal fis-saqaf jew fil-ħitan, li biż-żmien u bl-indewwa jerhi, jekk ma jiddux hsiebu. Minn dan il-mużajk, fis-sena 1808, meta nharqet il-Bażilka tal-Qabar ta' Kristu, ftit kien baqa'.

Wara l-hruq, il-Griegi talbu lis-Sultan ta' Kostantinopli biex il-Bażilka jsewwuha huma. Il-Frangiskani dak iż-żmien ma kellhomx flus, għax l-Ewropa kienet ftaqret bil-ħrieb jew gwerer ta' Napuljun. Għal hekk il-Griegi l-Bażilka sewwewha, jew ahjar, has-sruha, kif dehrilhom u kif qablilhom. Minn fuq il-Kalvarju nehhew il-fdal tal-mużajk li kien baqa', l-aktar fejn kien hemm xi kitba bil-Latin, u minnu kollu ma hallewx ghajr ix-xbiha mdaħħna tas-Salvatur, f'nofs is-saqaf.

Imma għoxrin sena ilu, jiġifieri fis-sena 1938, il-Frangiskani, wara hafna talb u thannin, qalghu li jergghu jiksu bil-mużajk il-ħitan u s-saqaf tal-kap-



Gerusalem. — Is-saqaf tal-kappella tal-Kalvarju. Xbieha tal-mużajk tal-erba' Profeti bil-kliem tagħhom miktub f'idejhom.

pella tagħhom ta' fuq il-Kalvarju u jagħmlu wkoll xi tiswijiet oħrajn.

L-Artal tad-Duluri — Il-Frangiskani, mela, ġewwa l-hajt bejn il-kappella tagħhom u tal-Griegi kellhom niċċa b'mezzu-bust sabih u milqut, tal-Madonna tad-Duluri, xogħol ta' naqqax Portugiż. Dil-Madonna għal kotra ta' grażzi li jaqilghu bit-talb quddiemha, il-Gharab, Insara u Misilmin, laqqmuha l-Omm tal-Ghegubijiet. Qud-diemha kien hemm artal żgħir, u kien jingħad li dak l-artal kien wieqaf fuq il-blat tal-Kalvarju. Għal hekk il-Frangiskani l-ewwel ma għamlu biddlu dak l-artal u waqqfuh fuq kolonna qasira u l-biċċa tal-blat tal-Kalvarju li dehret għattewh biż-żgieg biex in-nies jarawha imma le jmissuha. Il-bust tad-Duluri hallewh fin-niċċa, u l-hajt fuq in-niċċa ksewh b'mużajk ġdid sabih.

L-Artal tat-Tislib — Fil-kappella tal-Frangiskani, fil-faċċata hemm artal kbir. Fuqu kien hemm xbieha tat-tila, imdaħħna u msewwda, li fiha ma kienx jidher hliet, ftit kemm jingħaraf, Ġesù mimdud fuq is-salib. Din it-tila l-Frangiskani qalghuha, naddfuha biex jaraw x'kien fiha sewwa, u għamlu f'

imkienha xbieha bħalha sewwa tal-mużajk. Ix-xbieha fiha: Ġesù mimdud fuq is-salib, u sallab isammarlu idu x-xellugija; il-Madonna bil-wieqfa thares, u l-Madaliena għarkubtejha f'riglejn Ġesù. Fil-hajt tal-ġenb, qrib l-artal, xbieha oħra tal-mużajk ukoll tu-




Ġerusalem. — In-nisa tal-Galilija, shab il-Madonna. Inkwatru tal-mużajk fil-hajt tal-kappella fuq il-Kalvarju.

ri n-nisa tal-Galilija li kienu telghu Ġerusalem ma' Ġesù. U aktar 'il barra, xbieha ta' Abraham sa joqtol lil ibnu Iżhak u l-Anglu jzommlu s-sikkina. Id-disinn ta' dal-mużajk għamlu l-pittur Taljan Luigi Trifoglio, u hadmuh



Ġerusalem. — L-Anglu jzomm id Abraham biex ma jidbaxx lil ibnu Iżhak. Inkwatru tal-mużajk fil-kappella tal-Kalvarju.



Cerusalem. — Dehra tal-kappella tal-Frangiskani fuq il-Kalvarju, bix-xoghol tal-mużajk fil-hitan u s-saqaf, u quddiem, jidher l-artal tat-Tislib.

il-haddiema tad-Ditta Monticelli ta' Ruma. Fuq l-artal, fis-saqaf hemm xbieha tas-salib u ma' dwaru tnaxer hamiema li jfissru Ġesù Kristu mdawwar bit-tnax l-Appostlu.

Tifkriet tal-Passjoni — F'dal mużajk li jzejjen il-kappella hemm hafna tifkriet tal-Passjoni, sewwa bit-tixbih — bhad-debha ta' Iżhak — u sewwa b' tismijiet mill-Kotba tal-Ghaqda l-Qadima. Hekk, hemm ix-xbiehat ta' Danjel, Iżajija, David, u Żakarija, kull wiehed iżomm karta f'idu, bil-kliem li kiteb hu fuq il-Passjoni ta' Kristu.

Kliem ta' Danjel: "U wara tnejn u sebghin ġingħa jinqatel Kristu". Ta' Iżajija: "Indebah għax ried Hu, u ma fetahx fomm". Ta' David: "Nifdu idejja u riġlejja"; u ta' Żakarija: "U qagħdu jharsu lejja wara li nifduni."

Hekk, mela, il-kappella tal-Frangiskani li tmiss mal-Blata Mqaddsa tal-Kalvarju, tfakkar lil min iżurha, bix-xbiehat u bil-kitba, fil-ġrajja ta' niket u hasra li minnha għadda Sidna Ġesù Kristu, hemm fuq il-Kalvarju, htija ta' dnuvietna.

Fra Elija O.F.M.

IL-GHAMJA TA' NAZARET

Nazaret kienet raħal żgħir, qisha xi raħal minn dawk iż-żgħar li hemm Ghawdex, magħmul minn ftit għorof mibnija 'l hawn u 'l hemm qalb il-għelieqi. F'għalqa minnhom kien hemm naqra ta' dar minn dawn, mirfuda ma' hanek tal-blata. Il-hajt tas-sejjieh ta' quddiemha kien magħluq b'xatba żgħira. Kienet id-dar ta' Jusef in-Naġġar, li kien minn Betlehem, imma ġie joqgħod hawn ilu kemm il-

sena. Kellu l-mara jisimha Mirjam, u tifel wiehed, żgħir, jismu Jesugh.

Kien jum tal-Harifa, ftit qabel nofs inhar. Ix-xatba stemgħet tinfetħ u stama' lehen ta' tifel żgħir ighajjat; "Ma!... J'ommil!" Kien Jesugh, it-tifel ta' Mirjam u Jusef, ta' xi disa' snin. Kien irqajjaq u bajdani, hafl u xagħru twil. Mirjam, mara żaġżuġha ta' ftit fuq il-ghoxrin sena, xirfet minn bieb il-ghorfa u qaltu: "Hawn jien. Xi trid?"

“Qallek abuw i (jigifieri missieri) aghtini dawk l-imsiemer li hemm fuq il-farxa!”

Mirjam dahlet gewwa u t-tifel dahal warajha. “Fuq il-farxa ma hawnx insiemer,” qaltlu. “Ara humiex fuq il-farxa l-ohra”, raga’ t-tifel; “hemm, gewwa dik il-bieqja l-kbira!”

Mirjam meddet idha u tnewlet il-bieqja minn fuq il-farxa u harsat gewwa fiha. “Iwa, hawn qeghdin. Hudhom,” qalet lit-tifel. Imbaghad dahlet idha gewwa gewlaq li kien imden-del mal-hajt u harget minnu langasa kbira. “Ha din ukoll,” qalet lit-tifel. “Kulha!”

It-tifel ha l-langasa, ghorokha ma’ haddejh u qal: “Subhan ’l Alla!” Imbaghad hareg barra u raga’ gie b’x’erba’ werqiet tal-gewz minn sigra li kienet hemm hada l-ghorfa. Qeghedhom fuq l-imsiemer gewwa l-bieqja u qiegħed fuqhom il-langasa. “Mela m’intix sa tekolha?” saqsietu ommu.

“Sa nehodha mieghi u nagħtj nofsha lil abuw i”, qalilha t-tifel. Mirjam regħhet fethet il-gewlaq u harget minnu langasa ohra. “Ha din ukoll; aghthiha lill-abuk”, qaltlu. Imma t-tifel qeghdha gewwa l-bieqja fuq il-weraq, ma’ genb l-ohra. “M’intix sa tekolha l-langasa? regħhet saqsietu ommu.

“M’hux issa; x’hin immur. Ghax jekk nekolha issa, naf x’jagħmel abuw i. Jekk ma jaranix niekol lili wkoll, jagħtini l-langasa tieghu. Jien ma rridx niekol langastejn u hu ma jiekol xejn!”

“Fejn sejra, ma?” saqsa t-tifel, kif raha tixhet l-ażar (bħal harqa kbira bajda) fuq rasha.

“Sejra għand Raħla, dik il-mara l-ghamja li toqghod hawn wara. Sa nagħtiha x-xalla tas-suf li kont tarani nahdmilha.”

“Ha’ niġi miegħek, ma!” talabha t-tifel,

“M’intix sejjer għand abuk bl-imsiemer?” qaltlu.

“Ma hux mgħaġġel għalihom. Issa niġi miegħek u mbagħad nibqa’ sejjer!”

Mirjam u binha hargu x-xatba u lwew ’il fuq fejn kienet toqghod Raħla. Il-bieb tal-ghorfa tagħha kien miftuh, u Mirjam u t-tifel waqfu barra jħarsu lejha qabel ma dahlu. Mirjam tbaxxiet, qegħdet xuftejha ma’ widnet binha u qaltlu minn taħt ilsien: “Miskina! Ma tarax. Kieku jaħasra tfieq!”

“Ha mmur nara,” wieġeb it-tifel u newwel ’l ommu l-bieqja tal-imsiemer, biex iżzommhielu ftit. Dahal fil-ghorfa ta’ Raħla fuq rjus subgħajh. Hi kienet bil-qegħda saqajha taħta fuq donnu bank baxx u wiesa’. It-tifel tbaxxa quddiemha u qiegħed idejh fuq ir-rkubtejh, iħarsilha lejn wiċċha. Hi donnha hasset li kien hemm xi hadd qribha, għax bdiet iddawwar wiċċha ’l hawn u ’l hemm, u t-tifel idawwar harsu magħha. Wara ftit qam u dar. Ħares lejn ommu, rafa’ rasu ’l fuq u qiegħed sebghu taħt ilhitu, donnu qiegħed ifarfar xi haġa, jigifieri “le”. Resaq lejha u hi tbaxxiet, u qalilha f’widnitha: “Ma tistax”.

“Għaliex ma tistax?” regħhet ommu. “Aghthiha x-xalla; issa ngħidlek x’hin immorru,” wegħibha t-tifel.

Mirjam dahlet fil-ghorfa u resqet lejn il-ghamja u qaltilha: “Raħla, gibtlek ix-xalla li kont wegħedtek. Hawn hi hudħa!” Il-ghamja hadet ix-xalla, għafsitha f’idejha u “Nizzik hajr!” qaltilha. “Alla jhennik, Mirjam!” “Alla jsabbrek!” wegħibha Mirjam u harget ’il barra. “Issa ghidli għala ma tistax tfieq” saqsiet Mirjam lil binha kif imxew ftit.

It-tifel waqaf u ħares ’il fuq, lejn ommu. “Għax biex xi hadd ifiq,” wegħibha, “ma hix biżżejjed il-qawwa minna waħda. Irid ikun hemm il-qaw-

wa minn żewġ nahat. Min ifiq irid ikun ghamel xi haġa tal-ġid f'għomru, jew tal-anqas, bi hsiebu jagħmel għalli ġej, biex il-hniena t'Alla jkollha fuq iex taqbad. Din qatt ma ghamlet ġid f-għomorha, għax fuq wiċċha ma hemmx eghliem, u anqas ma bi hsiebha tagħmel. Hekk, għamja kif inhi, ma tagħmelx hsara, għax ma tistax. Jekk tfiq, targa' tagħmel. Mela ma jaqbilx tfiq!"

"Ah, iwa!" qalet Mirjam. "Sewwa, sewwa! Qegħda nifhmek tajjeb. Le, taş-sew, ma jaqbilx!"

Dak il-hin kienu waslu quddiem il-hajt baxx tal-ġhalqa tagħhom. Jesugh tbaxxa u bla kliem, bies id ommu, kif kienet imdendla ma' ġenbha. Qabeż il-hajt tal-ġhalqa bil-bieqja tal-imsiemer f'idu u l-langasiet u baqa' sejjer fejn kien jaħdem Jusef.

Guza.

NAQRA TA' MUŻEW

(*Jorbot mal-ħarġa ta' qabel, faċċata 51*)

Il-haġa l-oħra, għedt li hi bħal sfinġa tal-haġar. Il-haqq hu li ma nafx in-fisser sew kif inhija. Hi bħal għoqda tal-haġar, tixbah lil patata mdaqqsa, mkemmx, jew xi għanqud ġheneb żgħir, marsus. Hija tal-qawwi u fiha l-għerq fejn kienet imqabba. U f'iex tfakkarni dil-haġra? Tfakkarni fi ġrajja tal-biza' u ta' tigris.

F'Settembru tas-sena 1929 saret ġlieda oħra, akbar minn ta' qabel, bejn il-Gharab u l-Lhud. Minn l-iskola tal-Biedja, qalb ir-raba, fejn kont dak iż-żmien, kull lejla konna naraw xi raħal tal-Lhud jinharq. Konna hemmhekk wehedna, nistennew minn lejl għal iehor li jiġu l-Gharab mill-bghid, jaħsbu-na Lhud u jaħbtu għalina.

Il-agħar kien meta l-Gharab habtu għal raħal tal-Lhud jismu Kafr-Urja li kien ma' ġenbna sewwa. L-iskola hi fuq għolja żgħira u fix-Xmiel tagħha hemm wied ighidulu Wadi Surik. Fix-xaqliba tal-għolja l-oħra, 'il hemm mill-wied, kienet Kafr-Urja. Darba f'xi l-għaxra ta' bil-lejl, meta kulhadd fl-iskola kien rieqed, ftit bghid nisma' tiri ta' revolvrijiet u għajjat. Xrift inhares mit-tieqa: Kafr-Urja kienet huġġieġa wahda. Ilsna tan-nar joghlew; xrar itir; duħħan jinbaram, tiela' sas-

sema. Sparar, u għajjat ta' nies. Ma' kull tir li nisma' kont nġhid f'qalbi: "Min jaf b'dat-tir inqatex xi bniedem?" Żolt mit-tieqa u tlajt fuq il-bejt u bqajt hemm il-lejl kollu biex nagħti n-nafra jekk naħsel nara xi għajn hażina.

Wara smajna li f'hejjet Alla f'Kafr-Urja ma kien miet hadd, għax il-Lhud li kienu fiha laħqu harbu.


Zmien wara l-ġlieda birdet. U kif konna nduru darba wahda, morna naraw kif sefġhet Kafr-Urja. Kull imkien irmied u ġmied. Sodod u għamara mkissra, kotba mqattgħa, u qatigh bolli ta' l-ittri imxerrdin fl-art. Il-Gharab kienu harqu jew kissru dak li ma hadux. Il-hamiem tal-Lhud kien għadu hemm, jittajjar. U l-kelba tagħhom, bajda bit-tajja suwed, kienet għadha hemm ukoll. Għajjatnielha biex tiġi magħna, imma beżgħet, u harbet il-bghid. Hemm ukoll rajt haġa li, stagħġibt biha u bqajt inżommha f'ra-si s'issa: zkuk tas-siġar, nexfin qoxqox, imwahħla fl-art, u magħhom marbut il-"barbed wire", u għad li nexfin dak l-inxief kollu, mill-egħkiesi tagħhom kien hiereg għoqod ta' weraq żgħir.

Dak inhar minn hemm gbart din il-haġra u għadha għandi sal-lum, u tibqa' għandi minn jaf sa meta.

Naqra bghid mill-iskola tal-Biedja kien hemm rahal zghir tal-Gharab, ismu Rafat. Id-djar tieghu grieni mibnija bil-mazkan tal-wied u mkahhla bil-hamrija. Is-saqaf zkuk tas-sigar, fuqhom hatab tal-ful u fuq dan tafal maghgun bit-tiben, maghmul koppla biex fix-xitwa l-ilma tax-xita jibqa' niezel u ma jidlefx. Hemm kont gej u sejjer ghax ir-rgiel ta' hemm kienu kolha hbieb tieghi, u dejjem ikun hemm minnhom barra u noqghod nithaddet

net safja bhal-ohra u ma fiha xejn. Saqsejtu kienx ghamlilha xi duwa u qalli li le. Saqsejtu kienx mar l-isptar u qalli le wkoll. M'emmintx ghal kollox. Ghalhekk ftit wara, meta ltqajt ma' missieru saqsejtu kif kienet fieqet ghajn ibnu. Qalli li ghajr iz-zibga l-hamra ma kien ghamillu xejn.

Issa jien ma nafx. Il-Hagg ma hux raġel li jghid kelma b'ohra, ghax jien nafu sewwa. Ghalhekk rajtha haġa tal-ghageb kif b'zibga hamra tperper



Palestina. — L-iskola tal-Biedja, li minn fuq il-bejt taghha Elsie qaghad jara lil Kafr-Urja tinharag, u jisma' l-ghajjat tal-Gharab u t-tiri tar-revolvrijiet, fil-habta tal-Gharab ghal-Lhud f'Settembru 1929. Ritratt mehud mill-kittieb.

maghhom, bil-qieghda fuq il-blat.

Fosthom kien hemm raġel jghidulu l-Hagg. Darba kellu mieghu lil ibnu, tifel ta' xi ghaxar snin. It-tifel kellu zibga hamra mdendla b'hajta mat-tar-bux, tperper quddiem ghajnejh.

"Ghalfejn dik iz-zibga?" saqsejt lil missieru. "Biex tfeqlu ghajnu, ghax tuggghu," wegibni. U tassew: f'ghajn il-leminja tas-sabi kien hemm zewg panniet; bhal bzienzaq bojod, zghar.

"Ara b'ie x jemmnu, jahasra!" ghedt f'qalbi, u ghaddiet.

Ftit jiem wara rgajt rajt is-sabi u z-zibga ma kenitx hemm. Ghajjattlu. "Feqitlek ghajnek?" saqsejtu. "Iwa", wegibni. U ta' bil-haq: ghajnu kie-

imorru l-panni mill-ghajnejn. Din iz-zibga kont rajtha wkoll it-Transgordanja imma dak ma kellux panni. Kellu ghajnu hamra biss. Rih fil-ghajnejn imur biz-zibga u bla zibga. Imma l-panni xorta ohra, u kif marru biz-zibga l-hamra ma nifhimhiex.

Ghalhekk wara dabbart zibga hamra u zammejtha ghandi biex dil-haga ma ninsihix.

* * *

Fi zmien dik il-glieda li ghadni kemm semmejt, dahal il-Palestina bastiment ta' l-ajruplani. Kien il-"Glorious" jekk niftakar sewwa. L-ajruplani tieghu ngebu fil-mitjar ta' Ramle u minn hemm kienu jittajru u jigg-

du bil-“machine-gun” fuq il-Gharab kull meta jarawhom sa jahbtu għal xi mkien.

Darba wara nofs inhar, naraw ajruplan minn dawna nieżel ġewwa għalqa, ftit bghid mill-iskola tagħna. Għalhekk id-direttur ta’ l-iskola qabbad lil Ahmed Abu-Haġar, id-“driver” biex johroġ it-trakk. Nirrku fuqu erba’ min-nies — żewġ qassisin u żaġġuż mekkaniku, Taljani t-tlieta, u jien — u erhilu lil Ahmed isuq u jġerri u jtajjar it-trab. Kif wasalna saqsejna lill-“pilot” jekk stajniex ngħinuh f’xi haġa. Qalilna li f’Ramle kienu jafu bih u sa jibaghtulu l-meħtieġ minn hemm. Imma ahna qaġhdna miegħu biex ma nhalluhx wahdu fil-barr.

Ġie ajruplan iehor wara hafna u tafa’ ittra lill-“pilot”. Dan wiċċu tberghen għax kien qorob biex jidlam u fl-ittra qalulu li kellu jgħaddi l-lejl hemmhekk. Għalhekk il-qassisin u Ahmed rikbu u l-mekkaniku magħhom, u saqu lejn l-iskola u jiena bqajt mal-“pilot” biex inwensu ftit. Kienu marru jgibulna l-ikel u xi haġa fejn il-fizzjalista’ jistrieħ.

Wiehed mill-qassisin u Ahmed reġgħu ġew bit-trakk u ġebulna l-ikel. Għaddejna l-lejl bejn l-iġbla, ġewwa għalqa, f’wilġa mill-wileġ ta’ Wied is-Sarar. F’xi t-tlieta ta’ fil-għodu rajna fjamma hadra tixgħel fis-sema li mlit bid-dija kull imkien.

Qajjimna l-“pilot”. Tala’ ġewwa l-ajruplan, ġieb pistola b’kanna hoxxna, dahhal fil-kanna skartoċċ kbir u ġibed għall-ajru. Fl-ajru iswed infetħet fjamma donnha xemx u l-iġbla u l-wied bil-mazkan u x-xewk u l-haxix li fih deħru ċari daqs kieku kien bi nhar.


Fjamma oħra, bajda min-naħa l-oħra u fjamma oħra min-naħa tagħna. Deħret ġejja karrozza mill-wilġa l-oħra tal-wied u waslu s-suldati biex isew-

wu l-ajruplan. Wara kaptan Philips, il-“pilot” tana ż-żewġ skrataċ b’tifkira; tal-faxx abjad lili u tal-faxx aħdar lill-qassis.

* * *

Issa baqa’ insemmi s-sinna u biżżejjed.

Wahda mara mit-Transġordanja, minn raħal ismu Xatna, kienet ġiebet tifel ta’ xi sitt snin f’din l-iskola ta’ Rafat. Kien irqajjaq u wiċċu hamrani. Għall-ewwel jumejn beka, imma mbagħad dara meta ra li kulhadd iħobbu u jżieghel bih. Ismu bil-Gharbi kien Neġib imma jiena għal heffa kont semmejtu Nonny.



Palestina. — It-tifel iż-żgħir huwa Nonny issa mejjet, li jissemma fl-aħħar ta’ din il-kitba. Iż-żaġġuż hu Gamil Mexxini, mis-Salt, Transġordanja, li kien jahdem l-iskola wkoll.

Lejla wahda fis-sajf konna bħal ma dari, barra hdejn il-bieb ta’ l-iskola taħt bozza kbira ta’ l-elettriku. Don Ġwakkin Garbayo, qassis Spanjol,

kien igiħd l-istejjer u t-ftal uħud bil-qieghda jisimghu u oħrajn jiġru u jil-agħbu. Jiena kont nisma' wkoll u nħares lejn il-friefet u ż-żnażan u l-ġirati jdur u mal-bozza, iridu jidħlu ġewwa fiha u ma jistgħux. Ġie hdejjja Nonny u qalli: "Mgħallmi, fi sinne tiġangal."

"Tridx naqlagħhieħek?" saqsejtu.

"Iwa", weġibni.

Ġħalhekk daħħalt żewġt iswaba f'ħalqu u għafast is-sinna 'l ġewwa. Imbagħad 'il barra, imbagħad ġbidtha u nqalghet kemm ili ngħid. "Hawn hi!" għedt lil Nonny kif urejtu s-sinna. Ĥsibt li kien sejjer jibki imma ma bekiex. Beżaq il-ftit tad-demm li ħareġ minn ħalqu u ħares lejja jidħak. "Bravu Nonny! Ma bkejtx. Bravu ta' bil-ħaqq!" għedtlu jien.

Kemm ferah Nonny dik il-lejla għax fahhartu quddiem shabu u quddiem il-qassis! Kemm jifirħu meta xi hadd ifahħarhom it-ftal iż-żgħar!

Dik is-sinna li qlajt lil Nonny zammejtha tifikira u għadha għandi fil-Mużew; imma Nonny, jaħasra, ma għadux fid-dinja. Nonny miet l-iskola, xi ħames snin wara li tlaqt minn hemm jien. Jiġifieri kellu ftit fuq il-ħdax-il sena.

Fuq naqra ta' għoqba ħawlija, jgħidulha l-ħardona, ġewwa ħofra, hemm il-fdal ta' ġisem ta' tifel li min-

nu kienet tagħmel seħem din is-sinna, bajda u żgħira, li għandi fil-kaxxa. Fuq il-qabar tiegħu ma jfewwaħx ward u susan, imma jniggeż xewk u saġhtar. Ma jittajrux ħamiem u għasafar, imma jitkaxkru wiżagħ u sriep. Ma hemmx kitba biex tagħrraf ismu, imma dawra mazkan kemm turi li hemm qabar.

Imma, Nonny, Nonny, intj ma intix minsi għal kollox. Fid-dinja għad baqa' min iħobbok. Kieku tista' tqum ftit minn dak il-qabar! Kieku tista' thares ftit lejn dak il-faxx iżraq li jidher kemm-kemm in-naħa ta' fejn tghib ix-xemx, mill-ġholja ta' fejn int qieghed! Hemm, il-bgħid il-bgħid f'nofs dak il-baħar hemm ġzira isimħa Malta; u f'din il-ġzira hemm raġel xih, xagħru abjad, bla snien u wiċċu mkemmex, imma qalbu tagħder. Qieghed quddiem mejda, għajnejh imdemmgħa, jaħseb fik u jikteb fuqek. U quddiemu għandu l-ittratt tiegħek u naqra ta' sinna li ġibidlek minn ħalqek huwa, tmienja u għoxrin sena ilu.

* * *

Dawn huma l-ħsebijiet u ħjelijiet li jġibuli quddiem għajnejja meta nkun waħdi u naqbad narahom, dawn l-intietef li għandi f'dan in-naqra ta' Mużew.

ELSIE

IX-XMARA TAL-ĠURDAN

Ix-xmara tal-Ġurdan imnissla mit-tidwib tas-silġ li hemm is-sena kollha fuq Ġebel ix-Xih, jew Monti Hermon. L-ilma ta' das-silġ jidħol fil-blat imbagħad johroġ fi tliet għejjun, l-akbar minnħom hi l-għajn ta' Banija, li qegħda 329 metru oġħa mill-baħar Mediterran.

Il-Ġurdan iġħaddi mill-għadira l-Hule u mbagħad mill-Baħar ta' Tabrija, f' johroġ minnu f'naħa baxxa 212-il metru aktar minn wiċċ il-Mediterran. Il-Ġurdan minn hemm 'l isfel, jinzel b'saħħa kbira, u jagħmel ħafna dawrien, li b'hekk it-tul tiegħu jsir qrib tliet darbiet aktar milli kieku jimxi dritt. Fl-aħħar jixteħet fil-Baħar Mejjet, li hu 392 metru taħt wiċċ il-baħar Mediterran. Jinghad li l-ilma li l-Ġurdan jixteħet fil-Baħar Mejjet, hu sitt miljuni metri kubi ilma kuljum.

IL-MISILMIN U L-MADONNA

It-tbaxxira li baxxret il-Madonna fid-dar ta' Zakkarija, f'Ghajj Karem: "L-insla kollha ghad isejhuli Mbierka", kellha ssehh m'hux biss fost l-Insara, fl-Imqades ta' Spanja, Franza, Portugall, l-Italja u l-Messku, imma wkoll fost dawk li b'biza' kbir, jaghtu qima shiha lill-Uhidija t'Alla; jigifieri l-Misilmin. Id-Din taghhom, ghal kemm ma jaghtix taghrif shih fuq Gesu, jgholli wisq lill-Madonna. Fost in-nisel ta' Abraham, il-Misilmin wehedhom gharfu u stqarru l-Vergnita ta' Marija. Fl-Art Imqaddsa, li kienet imweghda lin-nisel ta' Abraham, ulied lzhak, jigifieri l-Lhud, ma riedux jaghirfu lill-Madonna, imma wlied Ismael, jigifieri l-Gharab, stqarru l-Vergnita taghha.

Wiehed Frangiskan, Patri Ghabd il-Galil, O.F.M., f'Parigi, fis-sena 1950, xandar xoghol ta' reqqa fi ktieb bil-Franciz jismu: "Marie Et l'Islam", li fih isemmi l-passi tal-Quran (1) u aktar, il-fissiera tal-Quran, li jithaddtu fuq il-gih kbir u l-qdusija tal-Madonna. Kitba ohra fuq Marija u l-Islam dehret ukoll fi Spanja, fl-Italja u f'pajjizi ohra. Minn dawn l-istudji sa nigbru xi haga hawn fil-qosor, fuq dak li jemmnu l-Misilmin fuq il-Madonna.

Fuq in-nisel tal-Madonna u t-twelid taghha l-Quran jaqbel mal-ghidut il-qadim li ommha kienet mara xiha, hawlija u mnikkta: il-mara ta' Imran (San Gwakkinn). Qabel ma twieldet il-Madonna, ommha qalet dit-talba lill-Alla: "Ja Mulej, jiena naghtik dak li ghandi f'gufi. Ilqghu u thenna bih!" U meta giebet fid-dinja tifla, bhalli kieku misthija ghax kienet tistenna tifel, qalet: "Ja Mulej, jiena gibbt fid-dinja bint; u nhalliha fil-harsien tieghek, biex ma jahkimha x-xitan!"

Bir-rieda t'Alla, meta twieldet il-Madonna nizel mis-sema star bejna u bejn ix-xitan. Alla taghha lill-Madonna li tkun safja minn kull tebhga, sewwa f'ruhha kemm f'gismha, hekk li kienet imbejjija u misthoqqa li tilqa' l-milja tar-Ruh l-Imqaddsa.

Meta twieled Gesu, ix-xitan anqas biss kien jaf li gie fid-dinja (2). Imma dak inhar li twieled, il-qaddejja tax-xitan sabu l-idli kollha maqlubin rashom 'l isfel, ghal hekk ix-xitan mar ifittex lil Gesu u fl-ahhar sabu. Ried kieku jaghmillu l-hsara, imma l-Angi daru ma' Gesu tarbija u ghamlu bhalsur li hadd ma jista' jghaddi minnu. Rashom kienet oghla mis-sema, u saqajhom kienu mghaddsa fl-eghmiq tal-bahar. U l-ghadd taghhom kien hekk kbir, li ghal kemm ix-xitan garrab u raga' garrab minn kull naha, qatt ma sehllu li jghaddi minn nofshom. (2)

Sant'Anna habbret l-isem ta' bintha b'dal-kliem: "Jien tajtha l-isem ta' Mari'a." L-ahjar fissiera tal-Quran jghidu li dan hu isem Lhudi, li jfisser: "It-twajba, jew il-qaddisa, jew il-qaddejja; qisu ghandu x'jaqsam mal-kliem li qalet hija lill-Anglu: "Hawn jiena, qaddejja tal-Mulej (Ecce ancilla Domini)". Dan l-isem ghall-Misilmin huwa isem ta' Gha'zla, ghax Mirjam tassew kellha taqdi 'l Alla fil-Hakel jew Tempju.

Kif jghidu xi fissiera tal-Quran, Zakkarija kien li ha hsieb ta' Mirjam meta kienet tarbija, u hu hadha fil-Hakel sa minn meta twieldet, u ghalqha gewwa maqdes li kien bena hu n-nifsu, li kien jinqafel b'sebat ibwieb. Xi kittieba Misilmin jghidu li l-Madonna tarbi'a kellha l-imreddgha, waqt li ohrajn jghidu li ma kellhiex htieg li hadd ireddaghha, ghax kienet tghix b'ghi-

xien tas-sema, u kienet tithaddet sa-hansitra mill-fisqija(2).

Kif hemm miktub fil-Quran (Sura III, v. 37) (3), il-Mulej qal lil Zakkarija: "Iftakar meta l-Angli qalu lil Marija: 'Ja Marija, Alla għażlek u għamlek safja fost in-nisa kollha tad-dinja' ". "Iftakar meta l-Angli qalu lil Marija: 'Ja Marija, Alla habbrek bil-Kelma tiegħu, li l-Isem tiegħu jkun il-Messija, Iben kbir f'did-dinja u fil-oħra. Wiehed mill-aktar qrib lejn Alla. Hu jitkellem mal-bnedmin meta jkun għadu fil-benniena, u meta jsir raġel, ikun wiehed mit-tajbin' ".

Meta darba fil-Palestina waqa' għu kbir, Żakkarija ma satax aktar jiehū hsieb ta' Marija. Kien jehtieg li xi hadd ieħor qarib tagħha jiehū hsiebha. Tellgħu x-xorti u x-xorti messet lil wiehed naġġar jismu Guraji (San Ġuzepp) li kien ukoll Raheb, u kien jaħdem ix-xogħol tiegħu biex jgħajjex lil Marija. Għad li dana ma kienx ta' hila kbira fix-xogħol, ix-xogħol tiegħu beda jizdied u jitjeb waħdu, li huwa n-nifsu kien jibqa' mistgħeġb. L-Angli kienu jgħibu lil Marija ikel tas-sema. L-ikel kien ikun frott tas-sajf fix-xitwa, u frott tax-xitwa fis-sajf(2).

Ix-xogħol ta' Marija fil-Ħakel kien li tnaddfu u tirqmu, imma fuq kolloxx li taħdar għat-tislija, kif Alla kien amar għaliha (Sura III, v. 38): "Ja Marija, kun qaddejja tal-Mulej, baxxi rasek, u mil ma' dawk li jmilu quddiemul"(4).

Hemm Misilmin li jgħidu li San Ġuzepp (Guraji) kien ulied l-ahwa ma' Marija, u kien isehibha fit-tislija u fil-qadi tal-Ħakel. Meta darba l-ilma kien inqata', huma marrew flimkien iġibu l-ilma minn għajn li kienet ġewwa għar. Meta Marija nisslet, Ġuzeppi n-naġġar kien magħha. Kienu mexjin fit-triq qrib il-gholja ta' Sijon. Ġu-

zeppi meta ntebah kif kienet Marija, tnikket wisq u sewwed qalbu. Ma kienx jaf kif qatt sata' jsir dan; billi kien jaf kemm kienet safja u qaddisa, ma satax ikun li jaħseb hażin fiha. Imma meta għaraf u fehem li Marija nisslet bis-saħħa tar-Ruħ l-Imqaddsa, hu tagħha ruħu biex itemm waħdu, fil-Ħakel, ix-xogħol tiegħu u tagħha(2).

Meta qorbot għal hlas, Marija harbet wehedha, u qaġdhet qrib ta' zokk ta' siġra tat-tamar. Stama' lehen minn taht l-art u qalilha: "Il-Mulej fe-taħ għajn tal-ilma ma' genb saqajk. Heżżeż is-siġra tat-tamar, u tara kif tixhetlek f'hoġrok tamar misjur. Kul minn dat-tamar u ixrob minn dan l-ilma, u qalbek titqawwal!"

Marija marret għand qrabatha bit-tifel fuq driegħha, u qrabatha qalulha: "Ja Marija, għamilt għamil għarib!" Hija għal dal-kliem uriethom b'idha lit-tifel, biex ikellmu lilu. Għal hekk huma qalulha: "Kif jista' jkun li nkel-lmu tifel fil-fisqija?" Imma t-tifel tkellem u qalilhom: "Jiena hu l-qaddej ta' Alla; huwa tani l-Ktieb u għamilni profeta. Ġieghlni li nkun imbierek kull fejn ninsab; ġieghlni wkoll li nkun ta' qalb tajba m'ommi, u s-sliema tkun fuqi fil-jum li twelidt u fil-jum li nqum mill-ġdid għal hajja!"(2)

Kif jemmnu hafna Misilmin, Marija giebet lil Ġesù fid-dinja minn sidirha, min-naħa ta' qalbha. Il-miġja tas-Saħorin u l-qtil tat-trabi minn Erodj ma' jissemmewx fil-Quran. Jingħad li Marija għexet hajja ta' faqar ġewwa l-Masar (Eġittu) li saħansitra drabj kienet tmur tiġma ż-żbul minn wara l-hassada. Hi kienet tgħid lil ġirien li hi u binha Ġesù ma kenux maħluqa għal ġid u l-ghana. Il-ghageb ta' Kana Ġesù għamlu għax talbitu ommu. Kif jemmnu l-Misilmin, Ġesù ma kienx

maqtul. Alla hatfu mill-mohqrija u tellghu lejn is-sema (2).

Ighidu wkoll il-Misilmin li Marija fit ghexet wara tlugh is-sema ta' Gesù. Sebat ijiem wara t-tlugh tieghu, Gesù deher lil ommu u lil wahda mara tajba ohra li kien fejqaqha mill-genn, u qalilhom biex imorru jigbru flimkien lill-Appostli u jibghatuhom ixandru l-Bxara tieghu, li hija l-kelma t'Alla. Marija ghexet minn sitt snin sa tmienja, wara Gesù, u mietet ta' wiehed u hamsin sena. Marija hi miżmuma f'ghozza kbira fost il-Misilmin; wara binha Gesù u wara l-Profeti hi maghrufa bl-isem ta' qaddisa u habiba ta' Alla. Hi miżmuma b'oghla min-nisa kollha, f'gholi li hadd ma jsta' jilhaq mieghu.

Hemm djar Misilmin li fihom it-trobija tal-bniet u tahrihom ghandu bhala sies it-turija tal-Madonna. Biex iwissu lil bniet ghandhom id-drawwa li jghidu: "Ma ghandekx taghmel hekk, ghax Mirjam ma kenitx taghmel hekk!" In-nisa Misilmin ihobbu li jkollhom xi xbieha tal-Madonna, ghax dawn ix-xbiehat ghalihom ixebbhu Mara safja, bla gisem, idejali; waqt li ghas-salib il-Misilmin ghandu mell kbir, ghax-xbiehat tal-Madonna ghandhom qima kbira. Kull nhar ta' Gimgħa, fil-Bazilka tal-Qabar ta' Kristu, fil-kappella ta' fuq il-Kalvarju, imorru ghadd ta' Misilmin biex jithennew bil-gmiel tas-sura tal-Madonna li tinsab hemm. Imkien iehor, li fih ihobbu wisq imorru l-Misilmin, hija l-Gegħma z-Zghira ta' sidna Ghisa, taht l-art, fil-bitha tal-Haram ix-Xerif, fejn hemm hagra mhaffra donna hawt, mgħottija b'aldakkinn, li jghidu li hi l-bennie-na ta' Gesù. Jinghad li hemm kien joqghod Xmu ix-Xih meta Marija hadet lil binha fil-Hakel, u wara li resqitu quddiem Alla, medditu gewwa dak il-hawt u raqqditu hemm. In-ni-

sa Misilmin ukoll li jkunu jreddghu xi tarbija, wisq drabi jmorru fil-Ghar tal-Halib, gewwa Betlehem, jitolbu lill-omm Gesù li taghtihom halib biz-zejjed biex irabbu 'l uliedhom. Fil-Wied ta' Kedron, fil-knisja tal-Qabar tal-Madonna, qrib il-Qabar sewwa, in-naha tal-lemin ta' min jidhol, hemm mihrab li quddiemu jsellu l-Misilmin, u li ilu hemm żmien Saleh id-Din, jigifieri mis-sena 1187.

Ma hemmx għal fejn wehed jistagħgeb għal qima kbira li għandhom il-Misilmin lejn il-Madonna. Din il-qima għandha l-għerug tagħha fis-Surat tal-Quran li jfahhru lil Marija, u fit-turija ta' Muhammed in-nifsu, li meta ha l-Mekka fis-sena 630, kisser is-surien kollha li kien hemm fil-Kagħba minn barra sura wahda, is-sura ta' Mirjam, bl-iben tagħha Ghisa, fuq driegħha.

Għal hekk, il-Mamma ta' Gesù, tista' tgħodd fost dawk li jagħtuha qima u jfahhruha, lit-tliet mija u sittin miljun (360,000,000) Misilmin li jinsabu mxerrdin mad-dinja.

P.Ubertinu Berti. O.F.M.

(1) Il-Quran huwa l-ktieb Imqaddes tal-Misilmin, qisu l-Evangeliu tagħhom. Muhammed kien jghid li jkellmu l-Anglu Grabiell, u kull ma jghidlu kien iqabblad li xi hadd jiktibulu. Meta miet Muhammed, gabru dil-kitba kollha u hekk issawwar il-Quran. Ara min kien Muhammed f'dal "Qari", ghadd 4, t-tielet sena.

(2) Inwissu lil uhud mill-qarrejja tagħna li jzommu f'mohhom li kull ma jnsab miktub hawn hija l-fehma tal-Misilmin, u m'hux jigifieri li hu minnu.

(3) Dan il-kliem li gej jnsab fis-Sura III v. 37 fil-qrib Taljan tad-Duttur Luigi Bonelli; imma fil-Quran bil-Gharbi qiegħed v. 41. Il-kliem bil-Gharbi hu dan: "Ja Marjam, an Allah astafak, wa tahrak, wa astafak ghala nisa el-ghalamejn."

(4) "Ja Marjam, aqunti li Rabbak, wa asgadi, wa arkagh mar-rakghin."

(Noti tal-Editor.)

AHBARIJJET TA' L-ART IMQADDSA

Tibdil fit-tagħlim ta' Università Mi-silma — Ir-Rettur il-ġdid ta' l-Università tal-Kajr "El-Azhar", li jismu Mahmud Xaltut, habbar li sa jagħmel tibdil kbir fit-tagħlim tagħha. Barra mit-tagħlim tad-Djiema, kif kien isir qabel (priedki, funzjonijiet u ligijiet tal-Qoran), sa jdahhal fiha wkoll tagħlim tat-tobba, inġinieri, avukati, pulizija, eżerċtu u dan. L-Università bhal issa fiha 23,000 student.

Meta l-Lhud jitilghu l-Qamar — F'laqgħa bejn tnaxer Rabbi Lhudi li sarret f'Hajfa, b'rajjes tagħha r-Rabbi Goren, kien mištharreg fit-tul x'kellhom jagħmlu jekk xi Lhud jitilghu jghammru fil-qamar. Inqata' fost hwejjeg oħra li la darba l-jum tal-qamar twil daqs hmistaxer-jum tad-dinja, il-Lhud li jkunu ighammru fih għandhom iharsu s-Sibt darbtejn kull jum.

In-nies bla dar fil-Palestina. — Ma' tul sena, in-nies bla dar fil-Palestina li kienu mghejjuna mill-UNRWA kien 963,958. In-nies ždiedu ma' tul sena 23,000. Ix-Xirka žammet bi flusħa 381 skola bi 3,200 surmast u 118,000 tfal subjen u bniet. 70% min-nefqa għamlithom l-Amerkà u t-30% l-oħra l-Ingilterra ul-Kanada.

Il-Kattolki fl-Università Lhudija — Il-gazzetta Lhudija "Dabar" fahhret lir-Rħieb u Qassin Kattolki li qegħdn imorru jitghallmu fl-Università Lhudija ta' Ġerusalem. Qalet li għal kemm dawna ma humiex wisq fil-ghadd, ġiebu magħhom fl-Università arja ta' hbi-berija. Jingharfu malajr mi-Lhud għax jilbsu ċoqqa lewn qastni jew abjad, u f'saqajhom ikollhom il-qorq. Xagħharhom dejjem mimxut u jimxu rżin u bil-qajla. Fosthom hemm žgħażaġħ u mdahħlin fiż-żmien, jitghallmu kollha l-Kotba Mqadssa. Id-dehra

magħhom fl-Università Lhudija ssaħħ il-fehma li Ġerusalem hija l-belt eterna u magħqad tad-Djiema t'Alla l-Wiehed. Hemm ftehim shih bejnhom u bejn l-istudenti Lhud.

Kxif t'oqbra qodma fil-Galilija — Wiehed bidwi Lhudi kixef kixfa sabiha ta' oqbra Bisantini f'rahal tal-Galilija. L-oqbra nsabu ġewwa bhala sala fil-blat li kien fiha għadd ta' twiebet tal-irsas, u žjar taż-żġiegħ, u hwietem u msiebaħ sbieħ wisq. It-taħfir għadu sejjer u aktarx li 'l quddiem jinsabu hwejjeg oħra.

Id-Dejr ta' Ġebel Sina — Nies imħarrġa mill-Universitajiet ta' Princeton, ta' Michigan u ta' Lixandra, għamlu tiftix fid-Dejr qadim ta' Santa Katarina li jinsab fuq Ġebel Sina, li hu f-idejn il-Griegi Ortodossi. Ittiehdu 1,200 ritratt ta' xbieħat qodma ta' qadis in jinsabu hemm ġewwa, li hu l-akbar għadd ta' ritratti ta' xbieħat qodma li ttiehdu s'issa. Il-professur Weitzman ta' l-Università Amerikana fahħar wisq xbieħa qadima ta' San Pietru bl-imfietaħ tas-Sema f'idejh, li tinsab hemm.

Is-Seba' Festival taċ-Ċinema Eġizjana — Iċ-Ċentru Kattoliku taċ-Ċinema fl-Eġittu immexxi mir-Rħieb Frangiskani għamel il-Festival ta' kull sena. Kienu murija seba' films godda quddiem għadd ta' nies kbir sewwa fis-sala l-ġdida tad-Dejr ta' San Guzepp. Ftit jiem wara kienu mqassmin il-premjijiet. L-ewwel premju ttiehed mill-film "Hatta Niltaqi" (Sakemm niltaq-ghu), maħdum minn Ramses Negib. L-artisti li hadmu fih kienu Fatem Hamama u Rijad Husejn, li ngħafagħhom diploma barrani tal-hila li hadmu biha. Iċ-ċerimonja kienet immexxija minn Mons. Oddi, Internunzju ta' l-Eġittu.

† REQUIESCANT IN PACE

Nixtiequ li l-imsehbun taghna jitolbu ghar-ruh ghaziza ta' dawn li ġejjin, li telqu minn din id-dinja qabilna, u li nieshom jixtiequ niftakru fihom fit-talb taghna.

DINGLI — Antonio Abela.

QORMI — Giuseppe Attard, Maria Attard, Giuseppe Borg, Rosina Zerafa, Maria Cassar, George Abela, Marianna Abela, Catarina Tabone, Angelo Tabone, Salvatore Spiteri, Pawlu Spiteri, Paolo Azzopardi, George Azzopardi, Miriam Portelli, Maria Borg, Giovanni Borg, Carmen Fenech, Maria Sammut, Michele Sammut, Carmelo Cilia, Rosaria Azzopardi, Antonia Pace, George Pace, Carmela Pace, Carmelo Apap, Saverio Caruana, Carmela Falzon, Vincenzo Falzon, Giuseppe Galdes, Giovanni Azzopardi, Francesco Camilleri, Carmelo Farrugia, Alfredo Bonnici, Agostina Bonnici, Antonio Spiteri, Vincenzo Formosa, Catarina Galea, Serafina Azzopardi, Giuseppe Azzopardi, Grezzju Azzopardi, Antonio Azzopardi, Giuseppa Sammut, Carmela Sammut, Ketty Sammut, Paolino Sammut, Michele Sammut, Vittoria Apap, Giuseppe Muscat, Francesco Bruno, Andrea Grima, Carmela Tabone, Giuseppe Cutajar, Carlo Borg, Carmela Borg, Nardo Agius, Concetta Agius, George Azzopardi, Carmela Azzopardi, Carmela Mizzi, Giuseppa Azzopardi, Carmela Cassar, Gaetano Cassar, Carmela Vella, Emmanuele Vella, Agata Cutajar, Gaetano Cutajar, Paolina Falzon, Angela Attard.

SLIEMA (Sacro Cuor) — Giovanni Xuereb, Giovanni Battista Xuereb,

Carmela Galea Giuseppe Galea, Giorgio Galea, Carmela Galea, Luigi Zammit, Gerardo Ebejer, Lorenza Pace, Carmela Pace, Benedetta Caruana, Alfonso Pace, Paolo Formosa, Stella Formosa, Carmelo Grixti, Giulia Cachia, Michele Paris, Giovanna Paris, Carmelo Paris, Carmelo Borda, Ermelinda Micallef, Vincenzo Cassar, George Cassar, Carmela Baldacchino, Giuseppe Baldacchino, Grezzja Cassar, Salvatore Baldacchino, Giuseppe Camilleri, Maria Camilleri, Giuseppa Camilleri, Giuseppe Camilleri, Maria Fenech, Carmelo Fenech, Paolina Giordano, Pawlinu Giordano, Elena Micallef, Paolo Sammut, Giovanni Vella, Carmela Vella, Antonio Vella, Maria Coppini, Maria Debono, Salvatore Muscat, Edoardo Micallef, Massimo Cassar, Gaetana Grima, Carmelo Borg, Gaetano Borg, Vincenzo Borg, Giovanni Borg, Marianna Borg, Salvatore Calleja, Adele Calleja, Giuseppe Micallef, Lucrezia Micallef, Vincenzo Mamo, Stella Mamo, Paolo Mamo, Spiridione Camenzuli, Consolata Micallef, Vincenzo Micallef, Emilia Mallia, Maria Mallia, Saveria Mallia, Salvatore Vassallo, Francesco Cuschieri, Francesco Farrugia, Dolores Farrugia, Antonia Cuschieri, Maria Camilleri, Salvatore Camilleri, Giuseppe Camilleri, Anna Cassar.

ŻEBBUG — Maria Assunta Spiteri, Nicola Cutajar, Filippo Xerri, Giuseppe Xerri, Francesco Galea, Marianna Galea, Angela Camilleri, Antonio Camilleri, Spiro Borg, Filippo Borg, Filippo Agius, Anna Agius, Giuseppe Agius, Nicolina Chircop, Anna Caruana, Salvatore Chircop, Carmela Mus-

cat, Carmelo Muscat, Margarita Borg, Filomena Schembri, Angelo Schembri, Alfonzo Schembri, Gregorio Schembri, Nicola Pulis, Concetta Pulis, Georgia Saliba, Giuseppe Saliba, Pawlina Saliba, Giuseppa Cachia, Loreto Cachia, George Cardona, Carmelo Psaila, Rita Schembri, Filippo Borg, Angela Borg, Angela Tanti, Giuseppe Tanti, Mary Tanti, Rita Tanti, Antonio Bezzina, Filippo Bezzina, Teresa Bezzina, Catarina Darmanin, Rosa Schembri, Francesco Schembri, Carmela Cachia, Gaetano Cachia, Giuseppe Cachia, Antonio Cachia, Salvatore Camilleri, Maria Camilleri, Angelo Camilleri, Carmela Bugeja, Giuseppa Bugeja, Giuseppa Barbara, Carmela Galea, Salvatore Galea, Teresa De Battista, Sebastiano e Battista, Giovanni Spiteri, Giuseppa Spiteri, Rosario Tanti, Carmelo Tanti, Salvatore Attard, Grezzja Attard, Concetta Attard, Antonio Attard, Giovanna Cutajar, Grazia Caruana, Filippo Caruana, Marianna Formosa, Catarina Formosa, Anna Caruana, Gaetano Caruana, Filippo Farrugia, Agata Farrugia, Catarina Vella, Evangelista Vella, Francesco Vella, Catarina Vella, Annunziato Vella, Filippo Mifsud, Nena Mifsud, Filippo Mifsud, Gaudenzio Mifsud, Filippo Said, Pubblio Grech, Maria Grech, Emmanuele Debono, Maria Busuttil, Maria Attard, Francesco Attard, Agostino Attard, Saveria Marmarà, Vincenzo Marmarà, Sapienza Grech, Angelo Mifsud, Angela Mifsud, Sesi Mifsud, Marianna Bonello, Maria

Barbara, Giuseppe Barbara, Concetta Dimech, Francesco Dimech, Antonio Cutajar, Maria Cutajar.

RABAT — Carmelo Borg, Xmun Azzopardi, Giuseppa Azzopardi, Carmelo Azzopardi, Agata Borg, Marianna Cachia, Grezzju Cachia, Giuseppe Cachia, Carmelo Bonello, Giuseppe Bonello, Maria Muscat, Carmelo Muscat, Grazia Muscat, Paolo Micallef, Giovanna Micallef, Salvatore Micallef, Vitor Micallef, Carmela Micallef, Giuseppe Micallef, Domenica Inguanez, Margherita Inguanez, Grazia Inguanez, Giuseppe u Maria Inguanez, Rosy Inguanez, Giovanni u Giovanna Micallef, Carmela u Battista Inguanez, Rosy Inguanez, Carmela Fenech, Teresa Camilleri, Serafino Camilleri, Giuliano Fenech, Catarina Fenech, Antonio Cutajar, Maria Cutajar, Vincenzo Borg, Giovanna Brincat, Calcedonio Borg, Paolo Mifsud, Teresa Mifsud, Costantino Mifsud, Carmela Cachia, Paola Galea, Giuseppe Galea, Carmela Galea, Salvatore Sciberras, Giuseppa Sciberras, Giovanni Camilleri, Giusa Camilleri, Vincenza Galea, Cristina Galea, Paola

ŻABBAR — Dolores Attard.

**Min-naħa tagħna niżguraw lil qrabat-
hom li l-erwieħ ta' dawn il-mejtin għe-
żiež ikollhom dejjem sehem mill-qud-
dies li jitqaddes fuq il-Qabar ta' Kristu.**